

BIBLIOTHECA INDICA;
COLLECTION OF ORIENTAL WORKS

PUBLISHED UNDER THE SUPERINTENDENCE OF THE

ASIATIC SOCIETY OF BENGAL.

NEW SERIES.



THE

APHORISMS OF S'ĀNDILYA

WITH THE

COMMENTARY OF SWAPNĒSWARA.

EDITED BY

J. R. BALLANTYNE, LL. D.

998

CALCUTTA:

PRINTED BY C. B. LEWIS, BAPTIST MISSION PRESS.

1861.

BI 35

15997

ADVERTISEMENT.

THE following work was more than half printed, when Dr. Ballantyne left this country for his new post in London, and the remaining sheets were carried through the press by Professor Griffith, his successor in the Benares Sanskrit College.

We extract from the preface to the editor's prize essay on "Christianity contrasted with Hindu philosophy," the following remarks on the work itself.

"There are some Sanskrit books yet untranslated, which the writer must study before deciding upon his theological terminology for India. Among these works is the *Aphorisms of S'āṇḍilya*. S'āṇḍilya rejects the Hindū (gnostic) theory that knowledge is the one thing needful, and contends that knowledge is only the handmaid of *faith*."

Hence, besides its intrinsic value as illustrating a peculiar phase of the Vedānta philosophy, S'āṇḍilya's work has an additional value as bearing on the question of the proper Sanskrit phraseology for theological controversy.

Dr. Ballantyne hopes to publish hereafter a translation of the Aphorisms, if his present engagements allow him leisure to complete it.

E. B. C.

Secretary, B. A. S.

शुद्धिपत्रम् ।

पत्रम् ।	पङ्क्ति ।	अशुद्धम् ।	शुद्धम् ।
७	२०	तदपेक्षायां	तदपेक्षया
१७	३	ज्ञानब्रह्मणो	ज्ञातब्रह्मणो
२३	१३	तज्जलानिति	तज्जलानीति
४६	१०	{ भगवते दत्तं नेवे- द्यनिर्माल्यादिकं }	भगवते दत्तं नेवेद्यमाल्यादिकं
४८	२२	तथा	तथा
६६	१२	करणासम्बन्धस्य	करणासम्बन्धस्य

चुटिपत्रम् ।

पत्रसं ।	पङ्क्तिः ।
७	३ महाभार० । णा० । अ० । २६७ । श्लो० ६५०३
८	१५ विष्णुपु० । अं० ४ । अ० १५ । मद्यम् १०
९	१२ विष्णुपु० । अं० ४ । अ० ४ । मद्यम् ४
३०	८ वृत्सिंहपु० । अ० २५ । श्लो० २२
३१	३ वृत्सिंहपु० । अ० ८ । श्लो० २१
४६	१५ आपस्तम्बश्रौ० सू० । प्र० ३ । अनु० १ । ०

शाण्डिल्यशतसूचीयं भाष्यम् ॥



परमेश्वरो जयति ॥

प्रपद्य परमं देवं श्रीस्वप्नेश्वरसूरिणा ।

शाण्डिल्यशतसूचीयं भाष्यमाभाष्यतेऽधुना ॥ १ ॥

गोविन्दचरणद्वन्द्वमधुनो महदद्भुतम् ।

यत्पायिनो न मुह्यन्ति मुह्यन्ति यदपायिनः ॥ २ ॥

जीवानां ब्रह्मभावापत्तिर्गुक्तिरिति वक्ष्यते जीवाश्च ब्रह्म-
णोऽत्यन्तमभिन्ना इति तेषां संसारस्त्रिगुणात्मकान्तःकरणो-
पाधिकृतो न साहजिकः स्फटिकस्यैव जपादिमन्निधिकृतं लौहि-
त्यादिकं स चैपाधिकत्वादेव न ज्ञानेन निवर्त्तनीयः किन्तू-
पाध्युपधेययोरन्यतरहानेन तत्सम्बन्धहानेन वा नहि निपुणतर-
दर्शनेनाप्युपाधियोगे स्फटिकलौहित्यभ्रमनिवृत्तिरस्ति तथेह
न सर्वमन्तास्फुरणात्मनो हानिः सम्भवति नवा सम्बन्धस्य
तस्य तदुभयस्वरूपानतिरेकात् परिशेषादुपाधिहानादेव भ्रम-
निवृत्तिर्नात्मज्ञानात् उपाधिहाने च कारणान्तरमन्वेष्टव्यं
तच्चेश्वरभक्तिरेवालौकिकत्वाच्छ्रुतिस्मृतिमिद्धा । तथा (गी० ।
अ० १४ । श्लो० ६) ।

तत्र सत्त्वं निर्मलत्वात् प्रकाशकमनामयम् ।
 सुखसङ्गेन वध्नाति ज्ञानसङ्गेन चानघ ॥ १ ॥
 रजो रागात्मकं विद्धि तृष्णामङ्गममुद्भवम् ।
 तन्निवध्नाति कौन्तेय कर्मसङ्गेन देहिनम् ॥ २ ॥
 तमस्वज्ञानजं विद्धि मोहनं सर्वदेहिनाम् ।
 प्रमादालस्यनिद्राभिस्तन्निवध्नाति भारत ॥ ३ ॥

इत्युपक्रम्य ।

मां च योऽव्यभिचारेण भक्तियोगेन सेवते ।

स गुणान् समतीत्येतान् ब्रह्मभूयाय कल्पते ॥

इत्युपसंहरन् भगवानेवात्मभक्तेस्त्रिगुणात्मकान्तःकरण-
 लयपूर्वकब्रह्मानन्दावाप्तिलक्षणमुक्तिहेतुतामाह । नचात्मज्ञा-
 नवैयर्थम् अश्रद्धामललालनेन भक्तावुपयोगात् नत्वपरोक्षा-
 न्तःकरणरूपेपाधिधर्माध्यामनिरामममर्थं ज्ञानम् अत एव
 (गी०।अ१४।श्लो०१८) गुणेभ्यश्च परं वेत्ति मद्भावं सोऽधि-
 गच्छतीति (गी०।अ१४।श्लो०४१) ज्ञानमञ्जिन्नमंशयमित्या-
 दावयमर्थः स्फुट एव नचाज्ञानकृतः संसारो येन ज्ञानान्नि-
 वृत्तिरपि वक्तुं शक्या प्रमाणाभावात् रजतावयवादेः कार-
 णस्याभावादज्ञातशुक्ति उत्पत्त्यसम्भवाच्च । अपिच (कान्दो०।
 पृ०३८२) कुतस्तु खलु सौम्यैवं स्यादमतः सज्जायेतेति श्रुतिः
 कार्यसत्तया कारणसत्तां बोधयन्ती संसारस्य सत्यत्वमेवाह ।
 नितराञ्च (कान्दो०।पृ०२०४) सत्यसंकल्प इत्यादिना पर-
 मेश्वरसर्गस्य । नापि भगवान् बादरायणः कचिदपि सूत्रे

संसारस्याज्ञानकल्पितत्वमुक्तवान् प्रत्युत स्वप्नसृष्टिनिराकरणेन
जाग्रत्सृष्टेः सत्यत्वम् । नच दृष्टान्तार्थं तत् मानाभावात् ।
सुखादिधर्माणां तु साहजिकत्वं नोपपद्यते सुखादयो न
साक्षादात्मविकारा आत्मनि प्रतीयमानत्वाद्गौरवादिवत् ।
सुखाद्युपलब्धिः सकरुणिका क्रियात्वादित्यत्र लाघवात् सम-
वायेनैव करणजन्यत्वं युज्यते श्रोत्रजन्यत्वमिव शब्दस्य । सुखा-
दयः करणसमवेताः अनादीन्द्रिययाह्यगुणत्वात् शब्दवदिति
परमते । उभयमते स्पर्शशून्येन्द्रिययाह्यगुणत्वात् । आत्ममि-
द्धिस्तु सर्वमत्ताप्रकाशकतयेति । सर्वमेतद्वितीये तृतीये स्फुटी-
भविष्यति । तस्मात् पुरुषार्थहेतुत्वाद्धर्मस्येव भक्तेर्मीमांसाविवि-
त्सयेदं सूत्रम् ।

अथातो भक्तिजिज्ञासा ॥ १ ॥

अथेत्यधिकारार्थो नानन्तर्यार्थः । आनन्तर्यं हि न स्वाध्या-
याध्ययनस्य आनिन्द्येयान्यधिकृतेर्वक्ष्यमाणत्वात् । नापि शमा-
दिसम्यन्तर्यः मुमुक्षामात्रस्य भक्त्यधिकारत्वात् । यथा मन्त्रवर्णः
(श्वेता० । पृ० ३६८) ।

यो ब्रह्माणं विदधाति पूर्वं
यो वै वेदांश्च प्रहिणोति तस्मै ।
तं ह देवमात्मबुद्धिप्रकाशं
मुमुक्षुर्वै शरणमहं प्रपद्ये ॥ इति ।

नच मङ्गलार्थोऽपि तदुच्चारणमात्रस्य मङ्गलत्वात् । तथाच
मुमुक्षुणा भक्तिविचारः कर्त्तव्य इत्यर्थः । जिज्ञासया विचार

आक्षिप्यते । यद्यपि परमेश्वरानुरक्तिरूपाया भक्तेर्न धर्मवत्
कृतिमाधत्वं न वा ब्रह्मवज्ज्ञेयत्वं तथापि तस्याः स्वकारणपूर्वसु-
कृतैहिकगौणभक्त्यादिसम्पन्नाया अपि नेयं भक्तिः नेयं निःश्रेय-
सार्था नेयमुत्तमविषयेत्यादिकुतर्कबलनेन निवृत्तिरपि भवति
यथा पत्न्यौ पत्न्याः । तन्निराममुखेनैव तन्मोक्षांसाया भक्तावुपयोग
इति अतःशब्देनोच्यते । यतः कुतर्कनिरामोऽपेक्षणीयः अत-
स्तज्जिज्ञामेति । अत एव, (विष्णुपु०।अंशे१।अ०२०।श्लो०१६)।

नाथ योनिमहम्नेषु चेषु चेषु ब्रजाम्यहम् ।

तेषु तेखचला भक्तिरच्यतास्तु मदा लयीति ॥

तदविच्युतिप्रार्थनमपेक्षितत्वादिति । अत एव च फलव-
द्भक्त्यङ्गमपि विचारः फलवानेवेति ॥ १ ॥

अथ तस्या लौकिकाकारतामन्तरेण बुद्ध्यनारोहान्न वि-
चारविषयत्वमतस्तल्लक्षणमुच्यते ।

सा परानुरक्तिरीश्वरे ॥ २ ॥

अत्र सा परेति लक्ष्यनिर्देशः । शेषं लक्षणम् । परेति
गौणीं व्यावर्त्तयति । ईश्वर इति प्रकृताभिप्रायम् । आराध्य-
विषयकरागत्वमेव सा । इह तु परमेश्वरविषयकान्तःकरण-
वृत्तिविशेष एव भक्तिस्तद्वैशेष्यं च लौकिकानुरागादौ सुग्र-
हम् । यथोक्तं परभक्तिमता प्रह्लादेन । (विष्णुपु०।अंशे१।
अ०२०।श्लो०१७) ।

या प्रीतिरविवेकानां विषयेष्वनपायिनी ।

त्वामनुस्मरतः सा मे हृदयान्नापसर्पतु ॥

अत्र प्रीतिपदेन सुखनियतो राग एव लक्षितः अन्यथा प्रीतेः सुखरूपाया निर्विषयत्वेन विषयमग्नौ न स्यात् तस्याः सुखज्ञानरूपत्वेऽपि तज्ज्ञानस्य सुखविषयत्वाद्विषयविषयत्वान्मवात् । तस्मादनुरक्तिरेव सविषयिणी लक्षिता । नच विषयजन्यप्रीतिरर्थः जनकमग्नस्य अननुशामनात् । किञ्च अच्युतास्तु मदा त्वयीत्यत्र भक्तेरीश्वरविषयतामिद्धौ प्रीतिपदेनापि तदेकवाक्यतया मैवाच्यते । पूर्वं प्रतिजन्ना भक्तिप्रार्थनमिह तु विषयरागदृष्टान्तेन तस्या एव मर्त्याप्यपरिहार्यत्वप्रार्थनमिति विशेषः । विषयजन्यप्रीतिरपि रागं विना न सम्भवतीति रागावश्यकत्वम् । तथाच पातञ्जलसूत्रम् । (पा०२।सू०७) सुखानुशयी राग इति । तस्यैव वक्ष्यमाणलिङ्गेषु व्यापनाल्लाघवाच्च भक्तित्वम् । नतु क्वचित् स्मरणस्य । क्वचित् कीर्तनादेः । अननुगमात् । नच तज्ज्ञानस्य तत्त्वं द्वेषादिमत्त्वपि तत्प्रसङ्गात् । नाप्याराध्यत्वेन ज्ञानं सा पूजानमस्काराद्याराधनास्वननुगमात् । अपिच बलाद्भयादा नमस्कार्यत्वादिज्ञानवत्यपि भक्तोऽयमनुरक्तोऽयमिति व्यवहारापत्तेः अनुरागाद्विहिताराध्यत्वज्ञानमिति चेत् अनुराग एवास्तु अत एव (गी० अ०१०।श्लो०८) ।

मच्चित्ता मङ्गतप्राणा बोधयन्तः परस्परम् ।

कथयन्तश्च मां नित्यं तु यन्ति च रमन्ति च ॥ १ ॥

तेषां सततयुक्तानां भजतां प्रीतिपूर्वकम् ।

ददामि बुद्धियोगं तं येन मामुपयान्ति ते ॥ २ ॥

इत्यादौ तद्गतचित्तप्राणादीनां भजनमुक्तं नाराधत्वेन ज्ञानवतामेव । अत एव च कृष्णस्य कमनीयाकृतिदर्शनेनानुरक्तानां गोपतरुणीनामपि भक्तिफलं मुक्तिः स्मर्यते । अनुसु न लक्षणान्तर्गतः किन्तु भगवन्महिमादिज्ञानादनु पश्चाज्जायमानत्वादनुरक्तिरित्युक्तम् । ननु पित्रादिगोचरानुरागस्यापि प्रकृतभक्तित्वं प्रसज्येत जगत एव परमेश्वरात्मत्वात् । अथ विकाराविशिष्ट एव तथात्वं वाच्यं तथापि गोपीप्रभृतीनां प्रादुर्भावावच्छिन्नेश्वरभक्तावव्यापकम् । उच्यते जीवोपाधनवच्छिन्नचेतनविषयिणी अनुरक्तिरेव मेति । एवञ्च प्रादुर्भावावच्छिन्ने परिपूर्णं च रक्तिः संगृहीता भवति ॥ २ ॥

तत्संस्थस्यामृतत्वोपदेशात् ॥ ३ ॥

तस्मिन्नीश्वरे संस्था भक्तिर्यस्य स तथोक्तः । तस्यामृतत्वं फलमुपदिश्यते (का०।पृ०१३७) ब्रह्मसंस्थोऽमृतत्वमेतीति । तस्मान्निष्फलत्वगौणफलत्वनिबन्धना तदजिज्ञासा परिहृता भवतीति ॥ ३ ॥

ज्ञानमिति चेन्न द्विषतोऽपि ज्ञानस्य तदसंस्थिते ॥ ४ ॥

ननु ब्रह्मसंस्थाशब्देन ब्रह्मज्ञानमेवोच्यते ननु तद्भक्तिः । तथाचामृतत्वफलं तस्यैवेति चेद्वृषे । नैष दोषः । संस्था भक्तिरेव न ज्ञानं द्विषतस्तज्ज्ञानवतोऽपि तत्संस्थत्वव्यवहाराभावात् । राजाद्यनुरक्ताः खल्वमात्यमित्रादयस्तत्संस्था इति

यपदिश्यन्ते न पुनः प्रतिपन्नभूपात्ताः । शब्दार्थनिर्णयो हि
लोकवदेव वेदेऽपीति । अत एव चिरकालिकोपाख्याने ।

विमृश्यते न कालेन पत्नीसंस्थाव्यतिक्रमः ।

मोऽत्रवीच मृशं तप्तो दुःखेनाश्रूणि वर्तयन् ॥

इत्यनेन पतिभक्त्यतिक्रम उक्तः । तस्मात् संस्था भक्ति-
रिति । एवञ्च (ब्रह्मसू०।अ०१।प०७) तन्निष्ठस्य मोक्षोपदेशा-
दिति बादरायणीयसूत्रस्थाप्ययमेवार्थोऽध्यवमेय इति ॥ ४ ॥

तयोपक्षयाच्च ॥ ५ ॥

तथा भक्त्वा मुक्तिं प्रति ज्ञानमुपक्षेपं यस्माच्चकार उक्त-
युक्तिममुच्चयार्थः (गी०।अ०७।श्लो०१३) ।

देवान् देवयजो यान्ति मङ्गला यान्ति मामपि ।

इत्यादि । तथा प्रह्लादं प्रति भगवद्वाक्यम् । (विष्णुपु०।
अंशे१।अ०२०।श्लो०२१) ।

यथा ते निश्चलं चेतो मयि भक्तिममन्वितम् ।

तथा त्वं मत्प्रसादेन निर्वाणमपि यास्यसि ॥

इति स्थितम् । ननु (श्वे०।पृ०३९७) तमेव विदित्वा तिमृ-
त्युमेति नान्यः पन्था विद्यतेऽयनायेत्यत्र वेदनफलं मुक्तिः श्रुता
तद्विरोधेन स्मृतीनामन्यार्थत्वं स्यादिति चेन्न अत्रापि तयैवोप-
क्षयात् । तथाहि अतिमृत्युपदं न मुक्तौ रूढं किन्तु यस्यां सत्यां
मृत्योरतिक्रम इतिव्युत्पत्त्या तदपेक्षायां यतो भक्तेर्मृत्यव्यतिक्रम
इति व्युत्पाद्य भक्तिमेवातिमृत्युपदेनाभिधत्ताम् उपपदविभक्त्य-
र्थापेक्षया कारकविभक्त्यर्थस्य बलवत्त्वात् । (गी०।अ०१९।पृ७) ।

तेषामहं समुद्धृता मृत्युमंसारसागरात् ।

भवामि न चिरात् पार्थ मय्यावेशितचेतसाम् ॥

इत्यादिना भक्तितो मृत्यवतिक्रमप्राप्तेः । मन्त्रश्च भवति
(तैत्तिरीयमन्त्रभागे) अयमकं यजामहे सुगन्धिं पुष्टिवर्धनम् ।
उर्वारकमिव बन्धनान्मृत्योर्मुक्षीय मामृतादिति । अत्र
यजनं भक्तिः तथैव तत्कल्याणव्याख्यानात् । नचास्यां श्रुतौ
भक्तेरभिधानं मुक्तावपि तुल्यत्वात् । तस्मादनपार्थश्रुत्या
ज्ञानस्थोपक्षय एव प्रतीयत इति ॥ ५ ॥

ननु तथापि भक्तेरागरूपत्वे किं कारणमित्यपेक्षायामाह ।

द्वेषप्रतिपक्षभावाद्सशब्दाच्च रागः ॥ ६ ॥

भक्तिः खलु राग एव भवितुमर्हति कुतः द्वेषविरोधि-
त्वात् । लोके हि देष्टव्यं भक्तोऽयमिति मिथो विरुद्धधर्मवति
व्यवहियते तत्र द्वेषविरोधी च राग एव प्रसिद्धो न ज्ञाना-
दिः । एवञ्च वैष्णवे भगवति शिशुपालस्य द्वेषानुबन्धमभि-
धाय अयं हि भगवान् कीर्तितः संसृतश्च द्वेषानुबन्धेनापि
अखिलसुरासुरदुर्लभं फलं प्रयच्छति किमुत सम्यग्भक्तिमता-
मित्युक्तम् । तथाचात्रिस्तौ ।

विद्वेषादपि गोविन्दं दमघोषात्मजः स्मरन् ।

शिशुपालो गतः स्वर्गं किं पुनस्तत्परायणः ॥ इति ।

तत्रापि द्वेषविरोधित्वेन भक्तेरभिधानात् । तथाच गोतासु
(गी० अ०१६।श्लो०१८) ।

मामात्मपरदेहेषु प्रदिषन्तोऽभ्यसूयकाः ।

तानहं दिषतः क्रूरान् संसारेषु नराधमान् ॥

क्षिपाम्यजस्रमशुभानासुरीष्वेव योनिषु ।

आसुरीं योनिमापन्ना मूढा जन्मनि जन्मनि ॥

मामप्राप्यैव कौन्तेय ततो यान्यधमां गतिम् । इति ।

तद्विरोधिनी च भक्तिरीश्वरविषयैवानुरक्तिरिति युज्यते ।

किञ्च (तैत्ति०।पृ०६६) रमं ह्येवायं लब्ध्वानन्दीभवतीति
शब्दाद् ब्रह्मानन्दाविर्भावमुक्तेर्ब्रह्मगोचरस्य रमस्य हेतुताव-
गम्यते । रमस्य रागः (गी०।अ०२।श्लो०५६) ।

रमवर्जं रमोऽप्यस्य परं दृष्ट्वा निवर्तते ।

इत्यादौ प्रसिद्धः । अत्र रमो विषयरोगः । अत एव च
रामलक्ष्मणादीनां खर्त्तिकारोदणमुक्त्वा येऽपि तेषु भगवदं-
शेष्वनुरागिणः कोशलनगरजानपदास्तेऽपि तन्मनसस्तत्सलो-
कतामापुरिति साक्षादेव भक्तावनुरागशब्दः प्रयुक्त इति ।
तस्मादपि न ज्ञानं किन्वनुरागरूपैव भक्तिर्निःश्रेयसफलेति ।
ननु द्वेषविरोधित्वं न रागत्वे लिङ्गम् उदामोनलेनानैकान्या-
दिति चेत् । उच्यते द्वेषकार्यं निवृत्तिस्तद्विरोधिनी प्रवृत्ति-
रिति । भवति च भक्तानां भजनीयानुवर्त्तनादौ प्रवृत्ति-
स्तद्विरोधिनां तदनुवर्त्तनादौ निवृत्तिः । एवञ्च कार्यमुखेन
विरोधमभिप्रेत्य द्वेषविषयेत्युक्तम् । तथाच प्रयोक्तव्यं भक्ति-
र्भजनीयगोचररागरूपा तदनुवर्त्तनादिहेतुहितसाधनताधी-
भिन्नात्मविशेषगुणत्वाद् यन्नैवं तन्नैवं यथा द्वेषः । रागोत्कर्षेण

तदनवर्त्तनाद्युत्कर्षस्य दृष्टत्वाच्च । किञ्च यो यस्मिन् भक्तस्तत्र तस्योदासीन्याभावेऽवगते भक्तिस्तादृशानुवर्त्तनाद्यनुकूलद्वेषविरोधिगुणरूपा अनुवर्त्तनहेत्वात्मविशेषगुणत्वाद्वृत्तसाधनताधीवदिति हितसाधनताधीलबाधमहकारेण परिशेषाद्रागत्वमिद्धः । किमुत भक्तिमतामित्येतत्कैमुतिकन्याथो विरोधिन्येव द्रष्टव्यः । (गी०।अ०८।श्लो०३२) ।

मां हि पार्थ व्यपाश्रित्य येऽपि स्युः पापयोनयः ।

किं पुनर्ब्राह्मणाः पुण्या इत्यादौ च । एवं (गी०।अ०१६।श्लो०१८) मामात्मपरदेहेष्वित्यनेन द्वेषस्य संसारहेतुत्वात् तद्विरोधिगुणो जीवोपाधिपरिहारेण परात्मगोचरो राग एव भक्तिरूपः संसारनाशहेतुः । एतदेवोक्तं मामप्राप्येवेति । चकारात् पुलकादिरागलिङ्गेनापि रागत्वम् । प्रमिद्धं हि पुलकाच्चितेन कथयति मय्यनुरागं कपोलेनेत्यादौ । भक्तेर्गुणान्तरत्वे तु पृथग्लिङ्गताकल्पने गौरवात् । स च रागः केषांचिदिष्टसाधनताज्ञानजन्योऽपि यागादिवदिच्छारूप एव । अस्माकं तु प्रीणाम्यनुरज्यामि नेच्छामोत्यादिप्रतीतेरागः पृथगेव द्वेषवत् । इच्छाया अमिद्धमात्रविषयत्वाद्रागस्य मिद्धासिद्धविषयत्वाच्च । प्रत्युत तस्येच्छात्वादिव्याप्यत्वकल्पनागौरवाच्चेति दिक् । तस्मान्न तन्नचणामिद्धिरिति ॥ ६ ॥

ननु भक्तिः क्रियात्मिका मा च निःश्रेयसाय न क्षमते (तैत्ति०।आरण्य०।खिलप्रश्ने ऋक् २१) न कर्मणा न प्रजया धनेन त्यागेनैकेऽमृतत्वमानश्रुतियादिश्रुतिभ्य इत्याशङ्कं परिहरन्नाह ।

न क्रिया कृत्यनपेक्षणाज्ज्ञानवत् ॥ ७ ॥

सा भक्तिर्न क्रियात्मिका भवितुमर्हति प्रयत्नानुविधाना-
भावात् । यन्न प्रयत्नानुविधायि तन्न क्रियात्मकं यथा ज्ञानम् ।
तद्धि प्रमाणसम्पत्त्यधीनं न पुरुषेण स्वेच्छया कर्तुमकर्तुमन्यथा
कर्तुं शक्यते । तथा भक्तिरपि । नहि रागिणां प्रमदापुत्रा-
दिविषयिणी पुंव्यापारेण तथा तथा भवति भक्तिः किन्तु
पूर्वसुकृतगोणभक्त्यादिमाधनाधीनेति ॥ ७ ॥

अतएव फलानन्त्यम् ॥ ८ ॥

यतः सा न क्रियात्मिका अतएव तत्फलस्य निःश्रेयसस्या-
नन्तलमुपपद्यते । अन्यथा (कां०।पृ०५३८) तद्यथेह कर्मजितो
लोकः क्षीयते एवमेवामुत्र पुण्यजितो लोकः क्षीयते इत्यने-
नामृतत्वस्यापि क्षयित्वं प्रमज्येतेति ॥ ८ ॥

तदतः प्रपत्तिशब्दाच्च न ज्ञानमितरप्रपत्तिवत् ॥ ९ ॥

भवति हि भगवद्वाक्यं (गी०।अ०७।श्लो०१८) ।

बहूनां जन्मनामन्ते ज्ञानवान् मां प्रपद्यते ।

वासुदेवः सर्वमिति स महात्मा सुदुर्लभः ॥ इति ।

ज्ञानवतः प्रपत्तिरुक्ता । भक्तेर्ज्ञानहेतुत्वे नेदमुपपद्यते इतर-
प्रपत्तिवदिति । यथा तदनन्तरं (गी०।अ०७।श्लो०१०) ।

कामैस्तैश्चैर्दत्तज्ञानाः प्रपद्यन्त्यन्यदेवताः ।

इत्यनेन देवतान्तरप्रपत्तिनिन्दामुखेनैव प्रपत्तिः स्तुयते ।
तत्र देवताभक्तेरेव प्रपत्तिशब्देन कथनं न तज्ज्ञानस्य । तस्या

एव प्रपत्तेरुभयत्र प्रत्यभिज्ञानात् इति । चकाराज्ज्ञानान-
न्तर्यश्रवणमपि ज्ञानत्वाभावे निदानम् । यथा (गी०।अ०१५।
स्रो०१८) ।

यो मामेवमसंमूढो जानाति पुरुषोत्तमम् ।

स सर्वविद्भजति मां सर्वभावेन भारत ॥ इति ।

तथा (गी०।अ०८।स्रो०१३) ।

भजन्यनन्यमनसो ज्ञात्वा भूतादिमय्ययम् ।

इति मत्वा भजन्ते मां बुधा भावसमन्विताः ॥

इति च । तस्मान्न ज्ञानात्मिका । यद्यपि रागत्वेनैव ज्ञान-
भेदः सिद्धस्तथापि भक्तिशब्दे ब्रह्मज्ञाने गौण इति शङ्का-
निरासार्थमेतत् । इदन्तु चिन्त्यते भगवद्गीतावाक्यानि न
शब्दविधया वेदवत् प्रमाणम् । किन्तु भारते स्मृतित्वेन ।
तथाच कथं शब्दादिति निर्देशः । अत्रैकेऽनुमितशब्दादिति
व्याचक्षते । अत्रोच्यते अदृष्टार्थकभगवद्वाक्यत्वमेव वेदत्वं तच्च
गीतास्वयविशिष्टम् । अत एव भगवद्गीतासूत्रनिषत्स्विति
दृश्यते । केवलं त एव श्लोका व्यासेन निबद्धाः । तथाच
पुराणान्तरम् ।

गीता सुगीता कर्त्तव्या किमन्यैः शास्त्रविस्तरैः ।

या स्वयं पद्मनाभस्य मुखपद्माद्भिनिःसृता ॥

नच शूद्राणामश्रवणप्रसङ्गः भारतश्रवणाभ्यनुज्ञानेनैव तदु-
पपत्तेः प्रणवादिसुत्यादिवत् । तद्विहायेति चेन्न लक्षताऽपरि-
पूर्त्तैः । तथाचोक्तमाचार्यैः ।

तानेव वैदिकान् मन्त्रान् भारतादिनिवेशितान् ।

स्वाध्यायनियमं हित्वा लोकबुद्ध्या प्रयुञ्जते ॥ ८ ॥

इत्याचार्यस्य प्रेश्वरविद्वद्वरविरचिते शाण्डिल्यशतसूत्रीयभाष्ये
प्रथमाध्यायस्य प्रथममाह्निकम् ॥ १ ॥ *॥

एवममृतत्वं प्रत्यनन्यथामिद्धायां भक्तौ लक्षितायां ज्ञान-
योगभक्तौनामङ्गप्रधानभावविवेकाय द्वितीयाह्निकस्यारम्भः ।

सा मुख्येतरापेक्षितत्वात् ॥ १० ॥

आह्निकमप्राप्तवक्तव्यं पुनः स्मरणाय मेति निर्देशः । सा
परा भक्तिर्मुखा प्रधानम् इतरैरात्मज्ञानयोगादिभिः स्वाप-
कार्यतयापेक्षितत्वादित्यर्थः । कान्दोग्ये (४०५।१६) यो वै
भूमा तत्सुखमित्याद्युपक्रम्यान्नायते । आत्मैवेदं सर्वमिति स वा
एष एवं पश्यन्नेवं मन्वान एवं विजानन्नात्मरतिरात्मक्रीड
आत्ममिथुन आत्मानन्दः स स्वरार्जु भवतीति तत्रात्मरति-
रूपायाः परभक्तेः पश्यन्निति दर्शनमप्रियत्वादिभ्रमनिरास-
मुखेनाङ्गं भवति । यथा दण्डी प्रेषमन्वाह प्राचीनावीतो
दोहयति अभिजानन् जुहोति धनवान् सुखवानित्यादौ
दण्डाद्यङ्गं तथा दर्शनमपि रतेरङ्गं मननविज्ञानयोरुक्त-
प्रदर्शनार्थतया न्यायप्राप्तयोरनुवादः । एवमात्मक्रीडादेरति-
नैयत्यादर्शप्राप्तेऽनुवाद एव अन्यथा रत्युद्देशेन दर्शनादि-
विधौ दर्शनाद्युद्देशेन वा रत्यादिविधौ वाक्यानि भिद्येरन् ।

तस्मात् (पूर्वमीमांसायाम् । अ०३।पा०१।सू०२) शेषः
परार्थत्वादितिन्यायादर्शनमङ्गमिति । अत एव भगवान् मनु-
रपि । (महाभार० । शान्ति० । अ०१८४ । हो० ७१११ + ७११२) ।

यस्यैवा प्राकृतं कर्म नित्यमात्मरतिर्मुनिः ।

सर्वभूतात्मभूतात्मा स्याच्चेत् परतमा गतिः ॥

इत्यनेनात्मरतेः प्राधान्यमाहेति ॥ १० ॥

प्रकरणाच्च ॥ ११ ॥

प्रकरणं रतेरेव फलवत्त्वात् तस्यास्तत्प्रकरणस्य दर्शनमङ्गं
भवितुमर्हतीति ॥ ११ ॥

दर्शनफलमिति चेन्न तेन व्यवधानात् ॥ १२ ॥

अथ दर्शनस्यैव फलं स्वाराज्यलक्षणममृतत्वं तथाच तस्यैव
प्रकरणमिति वैपरीत्यमिति चेन्न तेन तच्छब्देन व्यवधानात् ।
(कां० । पृ० ५१६-१७) स स्वराब् भवतीत्यत्र तच्छब्देन सन्निकृ-
ष्टात्मरतिमानेवोपस्थाप्यते न विप्रकृष्टः पश्यन्निति व्यवहितो-
पस्थितौ कारणभावात् । प्रकरणमेव कारणमिति चेन्न
अन्योन्याश्रयात् ॥ १२ ॥

दृष्टत्वाच्च ॥ १३ ॥

दृष्टं हि लोके मौन्दर्यादिज्ञानस्य तरुणास्तरुणे रति-
हेतुत्वं न तु रतेर्ज्ञानहेतुत्वमिति दृष्टोपकारत्वादप्यङ्गत्वमव-
सीयते । दृष्टं च प्रकृतेर्निष्करणत्वात्पमहिमत्वाप्रियत्वादिज्ञानं
मनोमालिन्यकारणं भूतेषु करुणावज्जलाव्याहृतैश्वर्यातिशयित-

रूपाश्रय आत्मेति ज्ञानान्मालिन्यनिवृत्तिस्ततः परा भक्ति-
रिति । अत एव गीयते (गी०।अ०५।श्लो०१७) ।

तद्बुद्धयस्तदात्मानस्तन्निष्ठास्तत्परायणाः ।

गच्छन्त्यपनरावृत्तिं ज्ञाननिर्झूतकल्मषाः ॥ इति ।

तथा आयुर्वेदेऽपि (अष्टाङ्गहृदये । अ०१।श्लो०२३) ।

धीर्धैर्यात्मादिविज्ञानं मनोदोषौषधं परम् । इति ॥ १३ ॥

अत एव तदभावाद्वक्त्रवीनाम् ॥ १४ ॥

यत एव ज्ञानं दृष्टोपकारकमङ्गमत एव दृष्टोपकारं
निरस्य मनोमालिन्यादिबाधात् प्रधानभगवदनुरागमात्रेण
वल्लवीनां मुक्तिः स्मर्यते । यथा (विष्णुपुराणे । अंशे ५।अ०१३।
श्लो०१४।१५) ।

तच्चिन्ताविपुलाह्लादचीणपुण्यचया सती ।

तदप्राप्तिमहादुःखविलीनाशेषपातका ॥

चिन्तयन्ती जगत्सूतिं परब्रह्मस्वरूपिणम् ।

निरुच्छामतया मुक्तिं गतान्या गोपकन्यका ॥ इति ।

अत्र सुखदुःखलिङ्गेनानुरागोऽनुमीयते न मुक्तिरिति
वाक्यार्थः । द्वारबाधादनवहतकृष्णलंनपि कर्मणा फलमिद्ध-
रिव तामां रागान्मुक्तिस्तदप्यवगम्यते ज्ञानमङ्गमेव प्रधानत्वे तु
तदभावे फलं न स्यात् चिन्ता च न ब्रह्मात्मैक्यज्ञानं तत्कारण-
श्रवणमननाद्यसम्भवात् । किन्वनुरागनियतानुसृतिरेव । न-
चायमर्थवादः अपूर्वार्थत्वात् सन्निधौ विध्यभावश्चेति ॥ १४ ॥

भक्त्या जानातीति चेन्नाभिज्ञाया साहाय्यात् ॥ १५ ॥

इदानीं श्रुतिविरोधेन प्रकरणस्थानलिङ्गबाधमाक्षिप्य समाधीयते । यथा श्रुतं (गी०।अ०१।सं०५५) ।

भक्त्या मामभिजानाति यावान् यश्चास्मि तत्त्वतः ।

ततो मां तत्त्वतो ज्ञात्वा विशते तदनन्तरम् ॥ इति ।

तत्र (तैत्तिरीयसं०। अ०१।प्र०५।अनुवाक०८) ऐन्द्र्या गार्हपत्यमुपतिष्ठते इतिवत् कारकश्रुत्या बलीयस्या भक्ते-
र्ज्ञानहेतुत्वमवधीयते । यद्यपि दृष्टत्वादित्यनेन दृष्टोपकारे
प्रत्यक्षगम्ये न श्रुतेरवकाशः तथापि ब्रह्मविषयिण्या रते-
र्ब्रह्मविषयज्ञानोपकार्यत्वं न प्रत्यक्षगम्यम् । किन्तु तरुणादे
रतौ तथा दर्शनेन ब्रह्मगोचरायामप्यनुमातव्यम् । तथाच
लिङ्गत्वे पर्यवमानादिति चेन्न दोषः । तथाहि यदि केवलं
जानातीति वदेन्न लेवम् । किन्त्वभिजानातीति । अभिज्ञा पूर्व-
ज्ञातज्ञानमुच्यते । तथा भक्त्युपकारिपूर्वज्ञानं तत्फलरूपभक्ति-
प्रवर्त्तकम् । अनन्तरं यावत् तदार्ह्यं भक्त्यैवाभिज्ञप्तिभावेनापे-
क्ष्यते ब्रीह्यवहननेनावघातवदिति । कार्यमाहाय्यार्थमुक्तं ततो
ज्ञानदार्ढ्येन भक्तिदार्ढ्यं सति विशते इति । तस्मान्नेयं श्रुतिः
किन्तु न्यायप्राप्तानुवाद इति । एतमेवार्थं स्फुटीकरोति ॥ १५ ॥

प्रागुक्तं च ॥ १६ ॥

भक्त्या मामित्यस्य पूर्वं ब्रह्मभूयाय कल्पत इत्यभिधाय
(गी०।अ०१।सं०५४) ।

ब्रह्मभूतः प्रसन्नात्मा न शोचति न काङ्क्षति ।

समः सर्वेषु भूतेषु मङ्गक्तिं लभते पराम् ॥

इत्युक्तम् । तस्य तु ज्ञानब्रह्मणे ज्ञानप्रयोजनाभावाद्
युक्तमनुवादत्वमिति ॥ १६ ॥

एतेन विकल्पोऽपि प्रत्युक्तः ॥ १७ ॥

एतेन ज्ञानस्याङ्गत्वनिर्णयेन ज्ञानभक्त्योरत्र विकल्पपक्षोऽपि
प्रत्युक्तः निराकृत इति मन्तव्यम् । न ह्यङ्गाङ्गिनोरेकत्र विकल्पो
भवतीति । अपिशब्दात् समुच्चयोऽपीति ॥ १७ ॥

देवभक्तिरितरस्मिन् साहचर्यात् ॥ १८ ॥

कचिदेवं श्रूयते (श्वेताश्र०। पृ० ३७४) ।

यस्य देवे परा भक्तिर्यथा देवे तथा गुणैः ।

तस्मैते कथिता ह्यर्थाः प्रकाशन्ते महात्मनः ॥ इति ।

अत्र देवभक्तिरीश्वरेतरस्मिन् देवे मन्तव्या कुतः गुरुभक्ति-
साहचर्यात् । साहचर्यं हि नास्मृतफलायां भक्तौ घटते ।
इन्द्रादिदेवतास्वाराधिताः शुभवज्ज्ञानफलाय भवन्तीति सा-
हचर्यमपि निर्णायकम् । साहचर्यादुलूकशब्दवदुक्तयुक्तेरुप-
प्लम्भकमेतत् ॥ १८ ॥

योगस्तूभयार्थमपेक्षणात् प्रयोजवत् ॥ १९ ॥

योगः पुनर्ज्ञानार्थं भक्त्यर्थं च भवति । समाहितमनस्क-
ताया उभाभ्यामपेक्षणात् । ननु (पूर्वमीमांसायाम् । अ० ३।

पा०१।सू०२१) गुणानां च परार्थात्तादसम्बन्धः समत्वात्
 स्यादितिन्यायात् प्रधानाङ्गं योगः कथमङ्गाङ्गमित्यत आह
 प्रयाजवदिति यथा प्रयाजो वाजपेयाद्यङ्गं तदीयदीक्षणीयादे-
 रप्यङ्गं तद्वत् । तदङ्गताबोधकप्रमाणाविशेषात् । केवलं ज्ञानार्थं
 योगानुष्ठानप्रसङ्गेन भक्तिमुपकरोतीति । एवं विषयवैराग्यमपि
 उभयार्थं मन्तव्यम् ॥ १९ ॥

ननु (योगे । पा०१।सू०२३) ईश्वरप्रणिधानादिति पत-
 न्जलिस्मरणं दुरपक्कवं तत्र प्रणिधानाभिधेयस्य भगवद्भजनस्य
 समाधिसिद्ध्यर्थत्वमिति कथं भक्तेः प्राधान्यमित्यत आह ।

गौण्या तु समाधिसिद्धिः ॥ २० ॥

तत्र प्रणिधानं गौणभक्तिरेव न प्रधानं तथा समाधिसि-
 द्धिरिति न सृष्टिविरोधोऽपीति । भवति च वाक्यशेषस्तत्रैव
 (योगे । पा०१।सू०२७।२८) तस्य वाचकः प्रणवः । तज्जप-
 स्तदर्थभावनमिति ॥ २० ॥

हेया रागत्वादिति चेन्नात्तमास्पदत्वात् सङ्गवत् ॥ २१ ॥

योगशास्त्रप्रस्तावादिदं सूत्रम् । योगशास्त्रोक्तारागत्वाविशे-
 षाङ्गभक्तिरपि मुमुक्षुणा हेयैव । तथाच सूत्रं (यो०।पा०२।
 सू०३) रागद्वेषाभिनिवेशाः क्लेश इति । एवञ्चेदुच्यते । नैवं
 वाच्यम् । उक्तमास्पदत्वाङ्गभक्तेः परमेश्वरविषयत्वादिति यावत् ।
 नहि रागत्वमात्रेण हेयत्वं किन्तु संसारानुबन्धिरागत्वेनैव ।

यथा सङ्गत्वमात्रेण न त्याज्यता किन्तु असत्सङ्गत्वेन तद्वत् ।
तथाचेष्टरभक्तिर्हेया रागत्वादित्यत्र संसारानुबन्धित्वं मोक्षा-
ननुगुणत्वं चोपाधिः । नचामात्विकी सा (गी०।अ०१७।
श्लो०४) यजन्ते सात्विका देवानित्यादिना सात्विकत्वकीर्त्त-
नादिति ॥ २१ ॥

तदेव कर्मिज्ञानियोगिभ्य आधिक्यशब्दात् ॥ २२ ॥

तदेव भजनं मुख्यं तस्या भक्तेर्वा मुख्यत्वम् । एतत् सर्वथैव
निश्चितं यस्मादेवं शब्दयते (गी०।अ०६।श्लो०४६।४७) ।
तपस्विभ्योऽधिको योगी ज्ञानिभ्योऽपि मतोऽधिकः ।
कर्मिभ्यश्चाधिको योगी तस्माद्योगी भवार्जुन ॥ १ ॥
योगिनामपि सर्वेषां मद्भक्तेरान्तरात्मना ।
अर्द्धावान् भजते यो मां स मे युक्ततमो मतः ॥ २ ॥ इति ।
अत्र विशेषणानां तपश्चादीनामाधिक्यनिबन्धनं विशेष्या-
णामाधिक्यं क्रमादिति मन्तव्यम् । न खल्वङ्गस्य मुख्यादा-
धिक्यमुपपद्यते तस्माद्भक्तिः प्रधानमिति ॥ २२ ॥
श्रुत्यर्थेनापि तदुत्पत्तिपरिहारार्थं पठति ।

प्रश्ननिरूपणाभ्यामाधिक्यसिद्धेः ॥ २३ ॥

अत्र कृत्स्नोऽपि द्वादशाध्याय उदाहरणम् (गी०।अ०१२।
श्लो०१-७) ।

एवं सततयुक्ता ये भक्तास्त्वां पर्युपासते ।

ये चाप्यक्षरमव्यक्तं तेषां के योगवित्तमाः ॥ १ ॥

इति प्रश्नः ।

मथावेश्य मनो ये मां नित्ययुक्ता उपासते ।

अद्भुता परयोपेतास्ते मे युक्ततमा मताः ॥ २ ॥

ये त्वक्षरमनिर्देश्यमव्यक्तं पर्युपासते ।

सर्वत्रगमचिन्त्यं च कूटस्थमचलं ध्रुवम् ॥ ३ ॥

सन्नियम्येन्द्रियग्रामं सर्वत्र समबुद्धयः ।

ते प्राप्नुवन्ति मामेव सर्वभूतहिते रताः ॥ ४ ॥

क्लेशोऽधिकतरस्तेषामव्यक्तासक्तचेतसाम् ।

अव्यक्ता हि गतिर्दुःखं देहवद्भिरवाप्यते ॥ ५ ॥

ये तु सर्वाणि कर्माणि मयि संन्यस्य मत्पराः ।

अनन्येनैव योगेन मां ध्यायन्त उपासते ॥ ६ ॥

तेषामहं समुद्धर्ता मृत्युसंसारसागरात् ।

भवामि न चिरात् पार्थ मथावेशितचेतसाम् ॥ ७ ॥

इति निरूपणम् । ताभ्यां भक्तेः प्राधान्यमिद्वेः नार्थवाद-
त्वमायाति । प्रश्ननिरूपणं हि निर्णयार्थं प्रसिद्धं न सुत्यर्थ-
मिति । केवलाङ्गानुष्ठानेन क्लेशाधिक्यमेवेति ॥ १३ ॥

अद्भुताप्रसङ्गाद्भक्तेः अद्भुतरूपत्वशङ्कापिशाचीं निराकरोति ।

नैव श्रद्धा तु साधारण्यात् ॥ २४ ॥

भक्तिर्न सर्वथा श्रद्धात्वेन शङ्कनीया श्रद्धायाः कर्ममात्रा-
ङ्गत्वात् । नचैवमोश्चरभक्तिरिति ॥ २४ ॥

तस्यां तत्त्वे चानवस्थानात् ॥ २५ ॥

(गी०।अ०६।श्लो०४७) ।

अद्धावान् भजते यो मां म मे युक्ततमो मतः ।

इति हि श्रुतम् । तत्र भक्तौ अद्धारूपायां अद्धाङ्गत्वे प्रतीतेऽनवस्थाप्रसङ्गात् अद्धाया अनङ्गत्वात् । अन्यथा तस्यामपि अद्धान्तरमित्यनवस्थैव । तस्मादारम्भणोपारम्भे आरम्भणीय-
वदाचमने चाचमनवद्भक्तौ अद्धा नाङ्गं स्यात् । अद्धाभक्ति-
ममन्वित इति भेदेन कथनाच्च ॥ २५ ॥

ब्रह्मकाण्डं तु भक्तौ तस्यान्ज्ञानाय सामान्यात् ॥ २६ ॥

ज्ञानाप्राधान्ये ज्ञानकाण्डमित्युत्तरकाण्डप्रसिद्धिर्न स्या-
दिति मन्वानं प्रत्युच्यते । भक्त्यर्थं ब्रह्मकाण्डं श्रूयते न ज्ञानार्थम् ।
अज्ञातार्थज्ञापनस्य काण्डद्वयमामर्थात् । अन्यथा धर्मज्ञानार्थं
पूर्वकाण्डास्मात्तमपि ज्ञानकाण्डं स्यात् । नच ज्ञानविधिः सम्भ-
वति येन तत्राधान्यादपि ज्ञानकाण्डं भवेदिति । तस्माज्
ज्ञानकाण्डमिति भ्रमः । किन्तु ब्रह्मकाण्डमेव । अतएव
(ब्रह्मसू०।पा०१।सू०१) अथातो ब्रह्मजिज्ञासा इति सूत्रि-
तम् । तत्तु भक्त्यर्थत्वाद्भक्तिकाण्डमपीति ॥ २६ ॥

इत्याचार्यस्य प्रेश्वरविद्वद्वरविरचिते शाण्डिल्यशतसूत्रीयं
भाष्ये प्रथमाध्यायस्य द्वितीयमाह्निकम् ॥ ० ॥

समाप्तश्च प्रथमोऽध्यायः ॥ १ ॥

तस्या भक्तेः साक्षात् प्रयत्नानिष्पाद्यत्वेन निष्पत्त्यर्थं साध-
नान्तरापेक्षा तत्रान्तरङ्गसाधनं ज्ञानं बहिरङ्गसाधनान्यपर-
भक्तिप्रसूतीनि तेषां विवेकाय द्वितीयाध्यायारम्भः ।

बुद्धिहेतुप्रवृत्तिराविशुद्धेरवघातवत् ॥ २७ ॥

बुद्धिर्ब्रह्मप्रमितिः सा यद्यपि कृत्यनिष्पाद्या तथापि तद्धे-
तूनां श्रवणमनननिदिध्यामनादीनां तन्निष्पत्तयेऽनुष्ठानमाव-
श्यकम् । तत्किं सकृत् कृते कृतः शास्त्रार्थ इति न्यायात् सकृत्
प्रवर्तते उत यावद्भक्तिदार्ढ्यम् । तत्रोच्यते भक्तिपरिशुद्धि-
पर्यन्तं तत्प्रवृत्तिरावश्यकी यथा ग्रीहीनवहन्तीत्यनेन विहित-
ग्रीह्यवघातस्य यावद्द्वैतुष्यमनुष्ठानं शास्त्रार्थः तथा दृष्टोप-
कारकलान्मनोमालिन्यनिरामपर्यन्तं ज्ञानाद्यनुष्ठाने यतनीय-
मिति ॥ २७ ॥

तेषामङ्गानां यान्यङ्गानि तदनुष्ठानं तु न प्रसज्यत इत्य-
त्रोत्तरम् ।

तदङ्गानां च ॥ २८ ॥

तदङ्गानां गुर्वनुगमनवेदाविरोधितर्कानुसन्धानशमादीना-
मण्यनुष्ठानं युक्तम् । न ह्यङ्गविकलान्यङ्गानि सैन्यसेनापतिवत्
प्रधानोपकाराय चमन्ते ॥ २८ ॥

इदानीं बुद्धिविषयपरिशुद्धिश्चिन्त्यते ।

तामैश्वर्यपरां काश्यपः परत्वात् ॥ २९ ॥

तां बुद्धिं परमेश्वरैश्वर्यादिमदिषयिणीं निःश्रेयसफलां

काशप आचार्यो मन्यते कुतः जीवात्मभ्यः परत्वात् तैः
स्वज्ञानाय परज्ञानस्यापेक्षितत्वात्। एतन्मते जीवब्रह्मणोर-
त्यन्तं भेद इति ॥ २८ ॥

आत्मैकपरां बादरायणः ॥ ३० ॥

बादरायण आचार्यः पुनः शुद्धात्मविषयिणीमेव मनुते
तथाच सूत्रं (ब्रह्मसू०।अ०४।पा०१।सू०३) आत्मेति लव-
गच्छन्ति ग्राहयन्ति चेति। एतन्मते जीवब्रह्मत्वकल्पनाया
मिथ्यात्वाच्छुद्धिदात्ममात्रबुद्धेस्तत्त्वज्ञानत्वात् तदेव मुक्ति-
फलायेति ॥ ३० ॥

उभयपरां शाण्डिल्यः शब्दोपपत्तिभ्याम् ॥ ३१ ॥

शाण्डिल्य आचार्यस्तु उभयपरामेव मन्यते कुतः शब्दो हि
वेदस्तथा ब्रूते (कां०।प्र०१।१०१) सर्वं खल्विदं ब्रह्म तज्जला-
निति शान्त उपासीत। इत्युपक्रम्य एष म आत्मान्तर्हृदय-
मेतद्ब्रह्मैतमितः प्रेत्याभिसम्भवितास्मीति यस्य स्यादद्धा न
विचिकित्सास्तीति च स्माच्च शाण्डिल्यः शाण्डिल्यः इति विचि-
कित्य तदुभयविषयविदो ब्रह्माभिप्रायलक्षणप्रेमभक्तिजन्य-
ब्रह्मसम्भवफलत्वमाह। (तैत्तिरीयसं०।अ०७।प्र०१।अनु०१०।
मं०२) बबर्ः प्रावाहणिरकामयतेतिवत् पूर्वशाण्डिल्यार्थत्वान्न
नित्यानित्यसंयोगविरोधः। वस्तुतो वेदस्य भगवत्कर्मकत्वमेव।
श्रुतेरपि (तैत्तिरीयारण्यके।प्र०३।अनु०११।दशक४)।

तस्माद्यज्ञात् सर्वज्ञत ऋचः सामानि जज्ञिरे।

छन्दांसि जज्ञिरे तस्माद्यजुस्तस्मादजायत ॥ इति।

उपपत्तिश्च भवति ब्रह्म खलु परमैश्वर्यवत्तया श्रुतं जीव-
स्वरूपतया च तथाच श्रुतिः (तैत्तिरीयोप०।४।१२३) यतो वा
इमानि भूतानि जायन्ते येन जातानि जीवन्ति यत् प्रयन्यभि-
संविशन्तीति तद्विजिज्ञासस्व । तथा (गी०।अ०१५।श्लो०७) ।

ममैवांशो जीवलोके जीवभूतः सनातन इति ।

तत्र किं कस्योपमर्दकम् । तस्मात् (कां०।४।४२) तत्त्व-
मस्यादिवाक्येनोभयबोधनमेवोपपत्तिमदिति ॥ ३१ ॥

वैषम्यादसिद्धमिति चेन्नाभिज्ञानवद्वैशिष्ट्यात् ॥ ३२ ॥

ननूभयविषयत्वमेव न सिद्ध्यति वैषम्यात् । विषयं हि जग-
त्कर्तृत्वादिविशिष्टे तदकर्तृत्वादिविशिष्टज्ञानमिति चेन्न यतः सो-
ऽयं देवदत्तः सोऽहमिति प्रत्यभिज्ञावदेकविशिष्टेऽपरवैशिष्ट्यम-
न्तरेण सामानाधिकरण्यस्य स्वरूपाभेदांशंगोचरकत्वेन तदुप-
पत्तेः । विशिष्टवैशिष्ट्यबुद्धेरौत्सर्गिकत्वात् । अथ विशेष्यमात्र-
लक्षणाया स्वरूपाभेदोपास्यतिरिति मतं तत्र लक्षणाया बोधस्य
जघन्यत्वात् लक्ष्योपास्यितौ तदवच्छेदकोपस्थितिहेतुसत्त्वाच्च ।
अन्यथा कदाचिच्छक्यतावच्छेदकमन्तरेणापि शक्यस्यतिर्भवेत्
इत्यास्तां तावत् ॥ ३२ ॥

नच क्लिष्टः परः स्यादनन्तरं विशेषात् ॥ ३३ ॥

नचैवं सति जीवोपाधिक्लेशादिमत्त्वमपि परमेश्वरे प्रमज्ये-
तेति वक्तुं शक्यम् । उक्ताभेदबुद्धानन्तरं क्लेशादेरात्मासम्बन्धि-
त्वरूपविशेषनिर्णयादिति ॥ ३३ ॥

ऐश्वर्यं तथेति चेन्न स्वाभाव्यात् ॥ ३४ ॥

नन्वेवं क्लेशादिवदैश्वर्यं कर्तृत्वादिलक्षणं परमेश्वरस्य बाध्यते
वैभवं त्वात्मनि प्रतीतत्वान्न क्लेशादिवदिति चेन्न कर्तृत्वादेः पर-
मेश्वरस्य स्वाभाव्यात् । नहि वक्तेरुष्णस्वाभाव्यमन्यथा भवति ।
तस्मादस्वाभाविकत्वमुपाधिरिति । अत एव दर्पणादिप्रति-
फलितबिम्बे भासति मालिन्यादिबाधेऽपि वृत्तिप्राकाश्या-
दिस्वभावस्याबाध एवेति ॥ ३४ ॥

ननु परमेश्वरस्य सत्यमैश्वर्यं जीवानां तु कथमागन्तुकः
क्लेशादिरित्यत्र हेतुमाह ।

अप्रतिषिद्धं परैश्वर्यं तद्भावाच्च नैवमितरेषाम् ॥ ३५ ॥

नहि कस्यामपि श्रुतौ परमेश्वरस्यैश्वर्यं प्रतिषिद्धमस्ति येन
प्रतिपन्नमपि बाधितं स्यात् । प्रत्युत (कां०।पृ०।१००४) सत्य-
मङ्गत्वं इत्यादिना तस्य स्वाभाव्यमवगम्यते । नच जीवस्यैव
प्रतीतधर्मत्यागे कारणमस्ति सदैवेश्वरत्वात् सदैव मुक्तत्वात् ।
तदितरेषां तु जीवानां नैवं स्वाभाविकः क्लेशादिः कस्मात्
तद्भावात् । श्रूयते हि (कां०।पृ०।५४७।६१२) परं ज्योति-
रूपसम्यद्यते स्वेन रूपेणाभिनिष्पाद्यते इत्यादिभिः । तच्च स्व-
भावत्वं नापपद्यते । उपपद्येतापि यदि परस्य क्लेशादिस्वभावः
स्यात् । नचैवं तस्माद्ब्रह्मभावलक्षणमुक्त्यन्यथानुपपत्त्यापि जी-
वानामौपाधिकी संसृतिरिति । यद्यपि परस्यापि मायौपा-
धिकमैश्वर्यं तथापि तदुपाधेः कदाचिदपि नात्यन्तलयः ।

जीवोपाधिबुद्धीनां तु परमकौ सत्यामत्यन्तलय एव । नहि
 भगवतो माया शक्तिः क्षीयते जीवानामनन्तत्वेन तत्संसारतद्ग-
 जनाद्यर्थं भगवतः प्रवृत्तेरावश्यकत्वादिति । एवञ्च (बृहदार०
 पृ० ७३०) ध्यायतीव लेलायतीवेत्यादिश्रुतिः (बृहदार०
 पृ० ४३५) अयात आदेशो नेति नेतीत्यादिश्रुतिश्च जीवविष-
 यिष्येवेति ॥ ३५ ॥

सर्वानृते किमिति चेन्नैवम्बुद्धान्त्यात् ॥ ३६ ॥

अथ क्रमशो मुक्तावपि यदा सर्वबुद्धीनां विलयस्तदा
 परोपाधेः स्थितौ प्रयोजनाभावात् तस्याप्यत्यन्तलये किं कृत-
 मैश्वर्यं स्वभाव इति चेन्नैवं भवति । जीवोपाधिबुद्धीनामन-
 न्तात् तादृशकाल एव नास्तीति युक्तं स्वाभाविकमैश्वर्यम् ।
 नच प्रागभावाः प्रतियोगिजनकास्तत्त्वादित्येतावतापि काल-
 स्थाभूतः सिद्ध्यति । अथैकदा सर्वे जनितप्रतियोगिन इति
 चेन्न अप्रयोजकत्वात् । सर्वकार्यशून्यकालानुमानं त्वत्यन्तर्क-
 शून्यम् । अन्यथा सर्वे प्रागभावाः कदाचिदजनितप्रतियोगिन
 इत्यनुमानेन ध्वंसानधिकरणः प्राक्कालः सिद्ध्येत् । अथाहमे-
 वामुक्तः स्यामिति धिया मुक्तावयत्नप्रसङ्ग इति चेत् फला-
 निश्चयेऽप्युपायतानिश्चयेन तत्साधने प्रवृत्तिरस्तु । प्रत्युत सर्व-
 मुक्तिनिश्चये तत एवाप्रवृत्तिप्रसङ्ग इति ॥ ३६ ॥

अयोपादानकर्तृत्वलक्षणमैश्वर्यं यदि परस्य साहजिकं तदा
 विकारित्वमेव प्राप्तं मृदादिवदित्यत उच्यते ।

प्रकृत्यन्तरालादवैकार्यं चित्सत्त्वेनानुवर्त्तमानात् ॥ ३७ ॥

प्रकृतिर्नाम जडकार्यमात्रोपादानम् । सा विकार्या न तु ब्रह्मसुरणरूपमत्तया प्रकृत्यनुगतत्वेन च परस्य कर्तृत्वादि । नच प्रकृतिरेव भर्त्तेति वक्तुं शक्यते जीवानाममत्वप्रमङ्गात् । तेषां प्रकृतेः परत्वात् । तस्मात् प्रकृतिलक्षणां मायाशक्तिमन्तरालीकृत्य परस्य कर्तृत्वादिस्वाभाव्यमिति न विकार्यता । नहि मायया सृजन् मायावी मायाकार्या भवतीति । यद्यपि तादात्म्येन कार्यत्वमेव विकार्यत्वं तच्च वर्त्तत एव तथापि क्षीरादिवन्न स्वरूपपरिवर्त्तनेन विकारितम् । यदा स्वाधिकविकाराहेतुत्वेन घटं प्रति दण्डादिवदविकार्यत्वमस्ति । तदेवाक्तं प्रकृत्यन्तरालादिति ॥ ३७ ॥

ननु मायोपादानत्वे मायायामेव जगत् प्रतिष्ठितं तर्हि कथं (तैत्तिरीयखिलापनि०। खं०२६) तस्मिन् मध्ये प्रतिष्ठितमिति श्रुत्या जगतो ब्रह्मप्रतिष्ठा प्रतिपाद्यत इत्यत्रोत्तरम् ।

तत्प्रतिष्ठा गृहपोठवत् ॥ ३८ ॥

तस्मिन् ब्रह्माण्यपि विकारप्रतिष्ठानमविरुद्धं गृहपोठवत् । यथा गृहमध्यस्थपोठे स्थितोऽपि गृहे तिष्ठति पोठे तिष्ठतीति व्यपदिश्यते तद्वत् ॥ ३८ ॥

ननु तर्हि प्रकृत्यैव ब्रह्मान्यथामिद्धमस्तु नेत्युच्यते ।

मित्योऽपेक्षणादुभयम् ॥ ३९ ॥

ब्रह्म प्रकृत्योभयमपि कारणम् । परस्परं चेतनाचेतनाभ्यां

स्वज्ञानाय स्वशक्तिविषयाय चाऽपेक्षितत्वात् किं कस्यापेक्षक-
मिति ॥ ३८ ॥

इदानीं स्वशास्त्रे व्यवहारलाघवाय पदार्थमङ्गलनमुच्यते ।

चेत्याचितोर्न तृतीयम् ॥ ४० ॥

चेत्या प्रकृतिः चिद् ब्रह्म तयोर्न तृतीयमर्थान्तरमचेत्यर्थः ।
ननु न तृतीयस्य सिद्धमिद्धिभ्यां चोद्यत इति चेत् । अयमर्थः
ब्रह्मभिन्ने ज्ञातृत्वं प्रकृतिभिन्ने च ज्ञेयत्वं निषिध्यत इति ॥ ४० ॥

अथ प्रकृतिपुरुषयोरसम्बन्धे सर्वकार्यविलोपः । सम्बन्धे तु
स एव तृतीय इत्यत आह ।

युक्तौ च सम्परायात् ॥ ४१ ॥

मिथ इत्यनुवर्तते । तौ प्रकृतिपुरुषौ बुद्धिस्थौ परस्परं
प्रतिसम्बन्धरूपौ न लागन्तुकः कश्चित् कस्मात् सम्परायात्
अनादित्वादेव । तथाच गीतायाम् (अ०।३।श्लो०१८) प्रकृतिं
पुरुषं चैव विद्वानादी उभावपीति । अथानादिरेव सम्बन्धा-
न्तरमस्त्विति चेन्न जडाजडविकल्पेन तयोरनन्यत्वादिति ॥ ४१ ॥

ननु प्रकृतिर्मिथैव मायारूपत्वात् तस्याः (शेताश्व०।
पृ० ३४०)

मायां तु प्रकृतिं विद्यान्मायिनं तु महेश्वरम् ।

इत्यादिश्रुतिभ्यः । तथाच कथं वेद्यं पदार्थ इत्यत आह ।

शक्तित्वान्नानृतं वेद्यम् ॥ ४२ ॥

वेद्यं प्रधानं नानृतं न मिथ्या भवितुमर्हति कुतः शक्ति-
त्वादेव । नहि मायावी मायाशक्तिं विना विहितागन्तुकसृष्टये
प्रभवति । किञ्च (कां०।पृ० ३८९) कुतस्तु खलु मौल्यं स्वाद-
सतः मज्जायेतेति श्रुतिः कार्यमत्वेन कारणमत्तां वदन्ती
सर्वमत्तामाह नानृतत्वम् । अस्ति तु सर्वदा भागवतो सृष्टिः
मादृशमहकार्यपेक्षा चेतनकृतसृष्टित्वान्मायिकसृष्टिवदिति । न-
चादृष्टादिभिरर्थान्तरम् एकशतपेक्षायां लाघवाद्भोगतत्साध-
नेतरेषु अदृष्टहेतुतायां मानाभावात् । एवं सर्वकार्येषु मिथो
व्यभिचारादेकनित्यमहकारिशक्तिमिद्धिः । तदवान्तरानेक-
कल्पनं तु फलमुखमिति न गौरवायति । विस्तरोऽस्यैव द्वितीये
दति ॥ ४२ ॥

गता प्रासङ्गिकी चर्चा प्रकृतमनुमरति ।

तत्परिशुद्धिश्च गम्या लोकवस्त्रिङ्गेभ्यः ॥ ४३ ॥

यद्यपि जानामीच्छामीत्यादिवदहं भज अनुरज्ये इत्येव-
मादिना प्रत्यक्षगम्यैव भक्तिस्तथापि तस्या दृढतरसंस्कारवैशि-
ष्ट्यलक्षणा परिशुद्धिर्न प्रत्यक्षतो निर्णेतुं शक्यते ज्ञानप्रामा-
ण्यवत् । तस्मात् तन्निर्णयो लोकवज्जातलिङ्गेभ्य एव । यथा
लोकेऽनुरागतारतस्यं तत्कथादावश्रुपुलकादिविकारैरनुमीयते
तद्वदिति ॥ ४३ ॥

न केवलं लोकवस्त्रिङ्गानि भवन्ति महर्षेणां स्मृतिभ्योऽपि
तानि लिङ्गानि बाङ्गल्येन लक्ष्यन्त इत्याह ।

सम्मानवज्जमानप्रीतिविरहेतरविचिकित्साहमिख्यातितद-
र्थप्राणस्थानतदीयतासर्वतद्भावाप्रातिकूल्यादीनि च स्मरणेभ्यो
वाज्जल्यात् ॥ ४४ ॥

यथार्जुनस्य सम्मानम् ।

प्रत्युत्थानं तु कृष्णस्य सर्वावस्थो धनञ्जयः ।

न लङ्घयति धर्मात्मा भक्त्या प्रेम्णा च सर्वदा ॥ १ ॥

वज्जमानं यथा इत्थाकोः ।

पक्षपातेन तन्नाम्नि मृगे पक्षे च तादृशि ।

वभार मेघे तद्वर्णं वज्जमानमतिं नृपः ॥ २ ॥

प्रीतिर्यथा विदुरस्य । (महाभारते । उद्यो०। अ० ८८।

श्लो० ३११४)

*या प्रीतिः पुण्डरीकाक्ष तवागमनकारणात् ।

सा किमाख्यायते तुभ्यमन्तरात्मासि देहिनाम् ॥ ३ ॥

विरहो यथा गोपीनाम् (विष्णुपु०। अंशे ५। अ० १८। श्लो० १७)

गुरुणामग्रतो वक्तुं किं ब्रवीमि न नः क्षमम् ।

गुरवः किं करिष्यन्ति दग्धानां विरहाग्निना ॥ ४ ॥

इतरविचिकित्सा यथा श्वेतद्वीपनिवासिनाम् । नारद-
दर्शनेऽपि विघ्नबुद्धिः यथाचोपमन्योः । (महाभारते । अनुशा०।

अ० १४। श्लो० ७०७७)

अपि कीटः पतङ्गो वा भवेयं शङ्कराज्ञया ।

* या मे प्रीतिः पुष्कराक्ष त्वदर्शनसमुद्भवा इति मुद्रित-

महाभारतपाठः ॥

नतु शक्र त्वया दत्तं त्रैलोक्यमपि कामये ॥ ५ ॥

महिमवृद्धौ यथा यमस्य ।

नरके पच्यमानस्तु यमेन परिभाषितः ।

किं त्वया नार्चितो देवः केशवः क्लेशनाशनः ॥ ६ ॥

(विष्णुपु०। अंशे ३। अ० ७। श्लो० १०) ।

स्वपुरुषमभिवीक्ष्य पाशहस्तम् ।

वदति यमः किल तस्य कर्णमूले ॥

परिहर मधुसूदनप्रपन्नान् ।

प्रभुरहमन्यनृणां न वैष्णवानाम् ॥ ७ ॥

तदर्थाणस्थितिर्यथा हनूमतः । तेनैवोक्तम् । (वाल्मीकीये ।

उत्तरकाण्डे । स० १०७। श्लो० ३१) ।

यावत् तव कथा लोके विचरिष्यति पावनी ।

तावत् स्यास्यामि मेदिन्यां तवाज्ञामनुपालयन् ॥ ८ ॥

अथवा कृतकृत्यानामपि नारदादीनां तदेकाराधनार्थं
प्राणधारणम् । अत एव श्रुतिः । (नृसिंहतापिनी । खं० ६)

यं सर्वे देवा नमन्ति मुमुक्षवो ब्रह्मवादिनश्चेति ॥ ९ ॥

तदीयताभावस्तु वमोरूपरिचरस्य (महाभारते । शा० ।

अ० ३३७। श्लो० १२७१८)

आत्मराज्यं धनं चैव कलत्रं वाहनं तथा ।

* एतद्भागवतं सर्वमिति तत् प्रेक्षते सदा ॥ १० ॥ इति ।

* यत् तद्भागवतं सर्वमिति तत् प्रेक्षितं सदेति मुद्रित-

महाभारतपाठः ॥ १६ ॥

सर्वभूतेषु तद्भावो यथा प्रह्लादस्य प्रसिद्धः । उक्तञ्च तेनैव ।
(विष्णुपु०। अंशे१। अ०१८। श्लो०५)

एवं सर्वेषु भूतेषु भक्तिरव्यभिचारिणी ।

कर्तव्या पण्डितैर्ज्ञात्वा सर्वभूतमयं हरिम् ॥ ११ ॥

तस्मिन्नप्रातिकूल्यं यथा हन्तुमागतेऽपि भगवति भीष्मस्य ।
तेनैवोक्तम् । (महाभारते । भीष्मप०। अ०५। ८। श्लो० ९६०४)

एह्येहि देवेश जगन्निवाम ।

नमोऽस्तु ते शार्ङ्गगदासिपाणे ॥

प्रसह्य मां पातय लोकनाथ ।

रथादुदयाद्भुतशौर्यमंख्ये ॥ १२ ॥

आदिशब्दादुद्धवाक्रूरादिचेष्टितान्यपि द्रष्टव्यानि । यद्यपि
द्वेषविपक्षभावादित्यत्रेदमुक्तं तथापि तत्र रागलिङ्गत्वेनात्र च
बहुभक्तिपरिशुद्धिलिङ्गतयेति विशेष इति ॥ ४४ ॥

ननु स्वामिन्यनुरागिणां तदनुग्रहतारतम्यवत्सु द्वेषैर्द्यादयो
भवन्ति तेऽपि किं लिङ्गानि नेत्याह ।

द्वेषादयस्तु नैवम् ॥ ४५ ॥

तदसम्भवादेव । यथोक्तं भगवता द्वैपायनेन । (महाभारते ।

अनुशा०। अ०१४८। पृ० १४६। श्लो० ७६८)

न क्रोधो न च मात्सर्यं न लोभो नाशुभा मतिः ।

भवन्ति कृतपुण्यानां भक्तानां पुरुषोत्तमे ॥ इति ।

शिशुपालस्य तु द्वेषात् स्मरणं ततः परा भक्तिस्ततो
मुक्तिरित्येव क्रम इति ॥ ४५ ॥

अथ प्रायशो भगवदवतारविषयाण्येव तानि लिङ्गानि
स्मर्यन्ते ब्रह्मज्ञानजन्यत्वात् पूर्णविषयता च भक्तैर्युक्तेत्यत्र मिद्धा-
न्तमाह ।

तद्वाक्यशेषात् प्रादुर्भावेव्यपि सा ॥ ४६ ॥

सा परा भक्तिः प्रादुर्भावात्मविषयापि भवति कस्मादिदं
ज्ञायते वाक्यशेषात् (गी०।अ०७।श्लो०२३)

देवान् देवयजो यान्ति मङ्गला यान्ति मामपि । इति ।

प्रतिज्ञातार्थस्थिरीकरणाय देवतान्तरभक्तिनिन्दायां वा-
क्यशेषो भवति (गी०।अ०७।श्लो०२१)

यो यो यां यां तनुं भक्तः अद्भ्यार्चितुमिच्छति ।

तस्य तस्याचलां अद्भ्यां तामेव विदधाम्यहम् ॥ इति ।

तत्र यो यो यां यां भक्त इत्येतावदुक्तार्थमिद्धौ तनुपर्यन्त-
निर्देशाद्भक्तेस्तत्त्वात्मविषयत्वे तात्पर्यमुन्नीयते । प्रकरणञ्च भक्ते-
रेवेति ॥ ४६ ॥

जन्मकर्मविदश्याजन्मशब्दात् ॥ ४७ ॥

जन्म शरीराविनाभूतवेदप्रणयनदैत्यवधभक्तदर्शनादिकार्याय
भगवतः शरीरपरिग्रहः । कर्म च वेदप्रणयनादि । तत्त्ववेदिनो
जन्माभावफलाय भवति । यथाह (गी०।अ०४।श्लो०६)

जन्म कर्म च मे दिव्यमेवं यो वेत्ति तत्त्वतः ।

त्यक्त्वा देहं पुनर्जन्म नैति मामेति मेऽर्जुन ॥ इति ।

नच जन्मकर्मवेदनस्य साक्षादमृतत्वफलमुपपद्यते । किन्तु
तद्गतमनोमालिन्यनिवृत्तिद्वारा तद्विशिष्टपरमेश्वरगोचरपर-

भक्तिं जनयित्वा जन्माभावफलाय भवति । तस्मात् प्रादुर्भावा-
पन्नगोचरत्वं परभक्तेः शब्दादेवावगम्यत इति ॥ ४७ ॥

तच्च दिव्यं स्वशक्तिमात्रोद्भवात् ॥ ४८ ॥

(गी०।अ०४।श्लो०८) जन्म कर्म च मे दिव्यमित्यत्र किं दि-
व्यत्वं न धर्मजत्वं धर्मयोगाभावात् तस्मिन्नदृष्टामिद्धेः । नापि
दिवि भवत्वं भूलोकजन्मन्यव्याप्तेः । किन्तु जीवशरीरवन्न
भूतोपादानकलमपितु स्वमायाशक्तिकृतत्वम् । अत एव मोक्ष-
धर्मे नारदं प्रति भगवद्वाक्यम् (महाभारते । शां०। अ० ३४१।
श्लो०१९८०८)

मायैषा हि मया सृष्टा यन्मां पश्यमि नारद । इति ।
तथाच गीयते (गी०।अ०४।श्लो०६)

अजोऽपि सन्नव्ययात्मा भूतानामीश्वरोऽपि सन् ।

प्रकृतिं स्वामधिष्ठाय सम्भवामि युगे युगे ॥ इति ।

नचाभौतिकत्वे शरीरत्वव्याघातः भोगायतने भौतिकत्व-
नियमात् । अथ भोगायतनत्वमेव शरीरत्वमिति चेन्न चेष्टा-
श्रयत्वस्य तत्त्वे लाघवात् । चेष्टात्वं तु क्रियागतो जातिविशेषः ।
नच क्रियैव चेष्टा मृतशरीरक्रियायां तद्व्यवहारापत्तेः । नापि
साक्षात् प्रयत्नजक्रियात्वमेव चेष्टात्वं घटादावपि चेष्टत इति
व्यवहृतिप्रसङ्गात् । सर्वक्रियायाः साक्षात् परमेश्वरयत्नजन्यत्वात् ।
एवञ्च परमेश्वरशरीरबोधकमानेन तच्छरीरचेष्टामिद्धिरि-
त्यास्तां तावदिति । नच तत्त्वाधिक्यं तच्छरीरस्य ब्रह्माण्डानु-
पादानतया घटादिवदतत्त्वभावात् इन्द्रियाप्रकृतित्वाच्च ॥ ४८ ॥

ननु स्वतः प्रयोजनाभावे कथं प्रवर्त्तत इत्यपेक्षायामाह ।

मुख्यं तस्य हि कारुण्यम् ॥ ४८ ॥

लोके हि निरूपाधिपरदुःखहानाय प्रवृत्तेषु कारुणिक-
व्यपदेशः । नचामौ तेषु मुख्यः कृपाजन्यदुःखहानाय पुण्यार्थं
वाप्यन्ततः प्रवृत्तेर्न निरूपाधिलं सम्भवति । नापि परदुःखप्र-
हाणमात्रप्रवृत्ते तथा धनाद्युपाधियुक्ते तदव्यवहृतेः । किन्तु
निरूपाधिपरकेशनाशिनो भगवत एव मुख्यं कारुण्यम् । तत्कृत
एवान्यप्रयोजनार्थेषु कारुण्यव्यवहारो गौण इति । तस्मात्
जननीयादृष्टमपेक्ष्य स्वकारुण्यात् प्रवृत्तिरिति ॥ ४८ ॥

ननु (गी०।अ०१०।श्लो०२७) नराणां च नराधिप इत्या-
दिना विभूतीनामपि भगवद्रूपत्वकथनाद्राजादिभक्तेरपि मुक्तिः
स्यादित्यत आह ।

प्राणित्वान्न विभूतिषु ॥ ५० ॥

जीवोपाध्यनवच्छिन्नविषयैव परा भक्तिर्न तु प्राणादिजीवो-
पाधियुक्तेषु राजादिषु रक्तिर्भुक्तिफलेति ॥ ५० ॥

द्यूतराजमेवयोः प्रतिषेधाच्च ॥ ५१ ॥

धर्मशास्त्रेषु द्यूतराजमेवयोः प्रतिषेधः स्मर्यते परमेश्वरत्वे तु
तन्न स्यादिति ॥ ५१ ॥

वासुदेवेऽपीति चेन्नाकारमात्रत्वात् ॥ ५२ ॥

ननु (गी०।अ०१०।श्लो०३७) वृष्णीनां वासुदेवोऽस्मीति
विभूतिषु श्रुतिस्तथाच राजादिवत् सोऽप्यभजनोय एव स्या-

दिति चेन्न परब्रह्मण एव कृष्णाकारमात्रत्वात् । यथा पराशर
आह । (विष्णुपु०।अंगे ४।अ०११।स्रो०२)

यदेविंशं नरः श्रुत्वा सर्वपापैः प्रमुच्यते ।

यत्रावतीर्णं विष्णुवाक्यं परब्रह्म नराकृति ॥ इति ।

जीवत्वे तन्न स्यादिति ॥ ५२ ॥

प्रत्यभिज्ञानाच्च ॥ ५३ ॥

वासुदेवविषये परब्रह्मप्रत्यभिज्ञा च श्रूयते (नारायणो-
पनि० । अथर्वशिरमि । दशके ६ । वाक्य ८)

ब्रह्मण्यो देवकीपुत्रो ब्रह्मण्यो मधुसूदनः ।

सर्वभूतस्यमेकं नारायणं कारणरूपमकारणं परब्रह्मस्व-
रूपमिति । स्मर्यते च प्रत्यभिज्ञा यथा प्रलये दृष्टानुभावेन
युधिष्ठिरं प्रति मार्कण्डेयेनोक्तम् (महाभारते । वन०।अ०१८६।
स्रो०१३००२)

यः स देवो मया दृष्टः पुरा पद्मायतेक्षणः ।

स एव पुरुषव्याघ्रः सम्बन्धी ते जनार्दन ॥ इति ।

तथा (महाभार०।शां०।मोक्षधर्मे । अ०३४५।स्रो०१३३२५।
१६) तपोभिरणुदृष्टो हि भगवानिति श्रुत्वा जनमेजयेना-
भिहितम् ।

तपसाप्यनुदृष्टो हि भगवान् लोकपूजितः ।

तं दृष्टवन्तस्ते साक्षात् श्रीवत्साङ्गविभूषणम् ॥ इति ।

चकारात् तद्भक्तेषु फलस्मरणलिङ्गात् ॥ ५३ ॥

तर्हि कथं विभूतिषु तत्कीर्तनं तत्राह ।

वृष्णिषु श्रैष्ठ्येन तत् ॥ ५४ ॥

(गी०। अ०१०। श्लो०२१) आदित्यानामहं विष्णुरित्यादौ
तेषु श्रैष्ठ्यं परमेश्वरस्यैवेति दृष्टिमात्रार्थं विभूतिकथनं तच्च
वासुदेवेऽपि वृष्णिषु श्रैष्ठ्यायमित्येतावन्मात्रदृष्टिविधानार्थं
विभूतिषु वासुदेवकीर्तनमिति ॥ ५४ ॥

एवं प्रसिद्धेषु च ॥ ५५ ॥

एवमनेन प्रकारेण वासुदेववद्ब्रह्मलिङ्गवत्तया प्रसिद्धेषु वरा-
हनृसिंहवामनरामभद्रादिषु भक्तिरपि मुक्तिफलेति बोध्यम् ।
यदा एवं ब्रह्मलिङ्गवत्तया प्रसिद्धेषु (गी०। अ०१०। श्लो०२३)
रुद्राणां शङ्करश्चास्मीत्यादिविभूत्यात्मसु श्रैष्ठ्यमात्रदृष्टिर्मन्त-
व्या । उक्तं हि स्कान्दे । काशीखं० । पूर्वभा०। अ०१७। श्लो०१८१)

विष्णुरुद्रान्तरं ब्रूयाद्यः श्रीगौर्यन्तरं तथा ।

तद्भ्रान्तिकस्य मूर्खस्य वाक्यं शास्त्रविगर्हितम् ॥ इति ।

शङ्करस्य ब्रह्मलिङ्गप्रसिद्धिः स्मृत्यादौ बलमुपलभ्यत
इति ॥ ५५ ॥

इत्याचार्यस्वप्नेश्वरविद्वद्वरविरचिते शाण्डिल्यशतसूत्रीय-
भाष्ये द्वितीयाध्यायस्य प्रथममाङ्गिकम् ॥७॥

उक्तौ दृष्टोपकारकौ ज्ञानयोगौ मम्युति प्रतिबन्धकदुरित-
क्षयमुखेनापवर्गवत्यो गौणभक्तय उच्यन्ते ।

भक्त्या भजनेपसंहाराद्गौण्या परायैतद्धेतुत्वात् ॥ ५६ ॥

(गी०। अ०८। श्लो०१३)

भजन्यनन्यमनसो ज्ञात्वा भूतादिमथ्ययम् ।

इत्यनेन सप्तमाध्यायप्रतिपादितपरभक्तिमनूय तत्पश्चाद्गीतं
(गी० अ० ६। श्लो० १४)

सततं कीर्त्तयन्तो मां यतन्तश्च दृढव्रताः ।

नमस्यन्तश्च मां भक्त्या नित्ययुक्ता उपासते ॥ १ ॥

इत्यादि । तत्पश्चात् (गी० अ० ६। श्लो० २६)

ये भजन्ति तु मां भक्त्या मयि ते तेषु चाप्यहम् । इति

- तदुपसंहारस्ततस्तत्र (तैत्तिरीयसं०। अष्ट० २। प्र० ४। अनु० ६)
चित्रया यजेतेतिवत् सामानाधिकरण्येन भक्तिनाम्ना भजनेन
फलं भावयेदित्यर्थः । (गी०। अ० ७। श्लो० १७) एकभक्तिर्विशि-
ष्यते इत्यादौ भगवद्भक्तौ भक्तिशब्दस्य प्रयुक्तत्वेन संज्ञाप्राप्तेः
भक्तिभजनयोरेकार्थत्वाच्च । नाप्यत्र परभक्तिः फलभावनया
विधीयते तस्या अकृतिमाध्यत्वेनाविधेयत्वात् । नचापि तस्या
निःश्रेयसहेतुत्वमज्ञातं ज्ञायते (गी०। अ० ७। श्लो० २३) मङ्गला
यान्ति मामपीत्यादिना सप्तम एव तज्ज्ञापनस्यापि प्राप्त-
त्वात् । किन्तु परभक्तेर्विघ्ननाशनमाधनाकाङ्क्षाया कीर्तनादि-
कर्मवोपक्रान्तं भक्तिशब्देन गौण्या वृत्त्या तृतीयान्तेन निर्दिश्य
परभजनमाधनत्वं तेषु विधीयते इत्यत्रार्थवादाकाङ्क्षायां
(गी०। अ० ६। श्लो० २६) मयि ते तेषु चाप्यहमिति पश्चादन्वयः ।
अन्यथा भक्त्या भजनं तेन च मयि स्थितिरिति वाक्यं भि-
द्येत । कीर्त्तनादिषु भक्तिमाधनत्वेन (तैत्तिरीयसं०। अष्ट० २।
प्र० ३। अनु० २) आयुर्वै घृतमितिवद्भक्तिशब्दे गौणः शक्य-

संस्कारेण सुग्रह इति । यदा भज्यते एभिरिति व्युत्पत्त्या
 तासु भक्तिशब्दः (आश्वलायनश्रौतसू०। अ०८। खं० ८) उद्भि-
 दत् । अथवा (गी०। अ०७। श्लो०१६) चतुर्विधा भजन्ते मामिति
 भजनगणपाठात् सृष्टिवत् । (गी०। अ०७। श्लो०१८) उदाहराः
 सर्व एवैते इत्यादाद्युगुणयोगाद्वा गौणत्वमिति ॥ ५६ ॥

रागार्थप्रकीर्त्तिसाहचर्याच्चेतरेषाम् ॥ ५७ ॥

एवं हि श्रुतम् (गी०। अ०११। श्लो०१६)

स्याने हृषीकेश तव प्रकीर्त्या

जगत् प्रहृष्यत्यनुरज्यते च । इति ।

तत्र साक्षादेवानुरागार्थत्वं कीर्त्तनस्य श्रुतम् । तस्मादहच-
 र्यात् (गी०। अ०८। श्लो०१४)

सततं कीर्त्तयन्तो मां यतन्तश्च दृढव्रताः ।

इत्यादिनोक्तानामपि तदेव फलमिति ॥ ५७ ॥

अन्तराले तु शेषाः स्युरुपास्यादौ च काण्डत्वात् ॥ ५८ ॥

गी०। अ०८। श्लो०१३)

भजन्यनन्यमनमो ज्ञात्वा भूतादिमव्ययम् ।

(गी०। अ०८। श्लो०२८)

ये भजन्ति तु मां भक्त्या मयि ते तेषु चाप्यहम् ।

इत्येतयोरन्तराले या गौणभक्तयः श्रुतास्ताः परभक्त्यङ्गा-
 नि भवन्ति परभक्तिमन्द्शादेवेति भावः । ता यथा (गीता०।
 अ०८। श्लो०१४। १५। २९। २५। २६। २७। २८)

मततं कीर्त्तयन्तो मां यतन्तश्च दृढव्रताः ।

नमस्यन्तश्च मां भक्त्या नित्ययुक्ता उपामते ॥ १ ॥

ज्ञानयज्ञेन चाप्यन्ये यजन्तो मामुपामते ।

एकत्वेन पृथक्त्वेन बहुधा विद्यतोमुखम् ॥ इति ।

तथा ।

अनन्याश्रित्यन्तयन्तो मां ये जनाः पर्युपामते ।

तेषां नित्याभियुक्तानां योगक्षेमं वहाम्यहम् ॥ १ ॥ इति ।

तथा ।

यान्ति देवव्रता देवान् पितॄन् यान्ति पितृव्रताः ।

भूतानि यान्ति भूतेज्या यान्ति मद्याजिनोऽपि माम् ॥ १ ॥ इति ।

पत्रं पुष्पं फलं तोयं यो मे भक्त्या प्रयच्छति ।

तदहं भक्त्युपहृतमश्नामि प्रयतात्मनः ॥ १ ॥ इति ।

तथा ।

यत् करोषि यदश्नामि यज्जुहोषि ददामि यत् ।

यत् तपस्यमि कौन्तेय तत् कुरुष्व मदर्पणम् ॥ १ ॥

शुभाशुभफलैरेवं मोक्ष्यमे कर्माबन्धनैः । इति ।

तत्र नाम्नामभिधानं कीर्त्तनम् । भक्त्यर्थं यत्तथात्र लौकि-
कोऽप्यङ्गताप्रस्तावादुक्तः । दृढव्रतत्वं मङ्गलौकादशुपवामाद्यनु-
ष्ठानम् । नमस्कारः स्वापकर्षबोधककरशिरःसंयोगादिव्या-
पारः । ज्ञानयज्ञश्च द्विधा मुख्यामुख्यभेदेन एकत्वपृथक्त्ववि-
षयतया । तन्मात्रचिन्ता तु ध्यानमनुसृतिश्च । यागः पूजा
भगवन्तमुद्दिश्य पत्रादिदानञ्च तथा विहितनिषिद्धसर्वकर्मणां

परमेश्वरे समर्पणमिति । न केवलमेतान्येवाङ्गानि । किन्तु
(कां०।पृ०२२५) मनो ब्रह्मेत्युपासीत (गी०।अ०१०।स्रो०२१)
आदित्यानामहं विष्णुरित्याद्युपासनादिशब्दकवलीकृतान्यपि
भक्तिसाधनानि कुतः ब्रह्मकाण्डस्य सर्वस्यापि भक्तितत्साधनप्र-
तिपादकत्वादिति ॥ ५८ ॥

ताभ्यः पावित्यमुपक्रमात् ॥ ५९ ॥

ताभ्यो गौणभक्तिभ्यः पावित्र्यमन्तःकरणमालिन्यहेतुदुरित-
क्षयः स एव द्वारं कुतः (गी०।अ०६।स्रो०२) पवित्रमिदमुत्त-
ममित्युपक्रम्याभिधानात् । भक्तेरन्तःकरणधर्मत्वात् पावित्र्य-
स्यान्तरङ्गत्वादिति ॥ ५९ ॥

तासु प्रधानयोगात् फलाधिक्यमेके ॥ ६० ॥

तास्वेव कीर्त्तनादिषु (गी०।अ०६।स्रो०२६) यो मे भक्त्या
प्रयच्छति (गी०।अ०६।स्रो०१४) नमस्यन्तश्च मां भक्त्या इत्यादौ
प्रकरणादिसिद्धाङ्गभावेषु पुनर्भक्तिसंयोगकथनं प्रवृत्तभक्तीनां
तदनुष्ठाने फलाधिक्यार्थमेवेत्येक आचार्या मन्यन्ते ॥ ६० ॥

नाम्नेति जैमिनिः सम्भवात् ॥ ६१ ॥

जैमिनिराचार्यस्तु तासु गौणत्वसिद्धेः (आश्वलायनश्रौत
सू०।अ०६।खं०७) श्रेणेनाभिचरन् यजेतेत्यादाविव भक्त्या की-
र्त्तनेन भक्त्या दानेन परभक्तिं साधयेदिति सामानाधिकरण्य-
सम्भवान्नामभावेनान्यार्थं तां मन्यते न फलान्तरार्थं गौरवा-
दिति ॥ ६१ ॥

अत्राङ्गप्रयोगानां यथाकालसम्भवो गृह्यादिवत् ॥ ६२ ॥

कीर्त्तननमस्यादीनां सहानुष्ठानमेकैकेन वा क्रमेण वानुष्ठा-
नमिति त्रयः पक्षाः । तत्राद्ये कस्यचिदननुष्ठानेऽप्यन्येषां निः-
फलत्वप्रसङ्गः द्वितीये विकल्पप्राप्तावर्थैकनियमः स्यात् । तृती-
यस्त्वशास्त्वार्थः । एककृतावन्यस्थाननुष्ठानं च प्रसज्यते गौरवात् ।
तस्मादेतेषां मियो व्यभिचारहेतुत्वमिति पूर्वपक्षः । मिद्धान्तस्तु
सर्वाण्येव साधनानि प्रमाणमत्वात् । किन्तु सहानुष्ठाननियमो
नास्ति प्रमाणाभावात् । येषान्तु गन्धपुष्पधूपदीपनैवेद्यादीना-
मेकप्रयोगश्रवणं तेषामेव सहानुष्ठानम् । तदितरेषान्तु यथा-
कालं यथासम्भवमनुष्ठानं गृहकृत्यादाविव यथा गृहसाधनदण-
स्तम्भाद्याहरणं कदाचिदेकदा कदाचित् क्रमश इति नह्येता-
वता दण्णादीनामकारणत्वमायाति । तस्मात् यद्यादृशदुरितच-
यसमर्थं तत् तादृशदुरितक्षयं कृत्वा सर्वैः स्वस्वसामर्थ्यं दर्शिते
परभक्तिमिद्धिरिति तथाच गीयते (गी०।अ०७।श्लो०१६) ।

बहूनां जन्मनामन्ते ज्ञानवान् मां प्रपद्यत इति ॥ ६१ ॥

ईश्वरतुष्टेरेकोऽपि बली ॥ ६३ ॥

तेषु मध्ये यः कश्चिदतिशयानुष्ठानेन बलवान् भवति स
एकोऽपि परमेश्वरतुष्टिं जनयित्वा परभक्तये प्रभवति बह्वतर-
शिथिलपरिचर्याभिरपि यथा नेतरः प्रभुस्तुष्यति तुष्यति चैके-
नापि निर्यलीकसततकृतपादसंवाहनेन तद्वत् । कीर्तनाद्यन्य-
तमेनापि दृढतरसेवितेन भगवत्प्रसादाङ्गक्तिः प्राप्यते यथा
(गी०।अ०१।श्लो०५७) ।

बुद्धियोगं समाश्रित्य मच्चित्तः सततं भव ।

मच्चित्तः सर्वदुर्गाणि मत्प्रसादात् तरिष्यसि ॥ इत्यादि ।

तथा कालादिहृतमपि कस्यचिद्वलम् । यथा (ब्रह्म पु०-
अ०८।श्लो०१६६) ।

ध्यायन् कृते यजन् यज्ञैस्तेतायां द्वापरेऽर्चयन् ।

यदाप्नोति तदाप्नोति कलौ संकीर्त्य केशवम् ॥

इत्यादिकम् । नच व्यभिचारो बलवत्प्रत्येकजन्यभक्तिं
प्रति कीर्तनत्वादिना हेतुत्वादिति ॥ ६१ ॥

ननु कीर्तनाद्यान्तरालिकानां सर्वेषामेव पावित्यं द्वार-
मुत केषाञ्चिदन्यदपीत्यत आह ।

अबन्धोऽर्पणस्य मुखम् ॥ ६४ ॥

भगवत्परिपतशुभाशुभकर्मणां स्वफलाजननलक्षणबन्धाभाव
एव द्वारम् । यथोक्तम् (गी०।अ०८।श्लो०२८) ।

शुभाशुभफलैरेवं मोक्ष्यसे कर्मबन्धनैरिति ।

अर्पणमन्त्रोऽपि पुराणान्तरे ।

कामतोऽकामतो वापि यत् करोमि शुभाशुभम् ।

तत् सर्वं त्वयि संन्यस्तं तत्प्रयुक्तः करोम्यहम् ॥ इति ।

नचैवं स्वातन्त्र्यप्रसङ्गः तत्करणबलेन पापाचरणाभावस्यापि
तदङ्गत्वात् । यथा स्थितिः । न वेदबलमाश्रित्य पापकर्मरतिर्भ-
वेदिति । तस्मात् पावित्र्यं तदितरेविषयमेवेति । अत्र शुभं
कर्म स्वाश्रमविहितनित्यनैमित्तिकात्मकं बोध्यम् । सम्यगाश्र-
मपरिपालनाद्ब्रह्मलोकादिफलं तत्प्राप्तौ मुक्तये विलम्बः स्यादि-

त्यादिबन्धः । ब्रह्मण्यर्पिते तु तत्प्रसिद्धिः । एवं कामाज्ञानकृतकाम्यकर्मपापयोरपि पश्चादर्पणे फलाभाव एव इति ॥ ६४ ॥

अथ गौणोऽप्येव विशेषश्चिन्त्यते तत्र श्रुतिस्मृतिमध्ये यत्स्वरूपमच्यते यथा (कां०।पृ०६०) य एषोऽन्तरादित्ये हिरण्मयः पुरुषो दृश्यते हिरण्यग्नश्च हिरण्यकेश इत्यादि । तथा (नारदपञ्चरात्रे । पटले ११।स्रो० ७१) ।

ध्येयः सदा सविहमण्डलमध्यवर्त्ति ।

नारायणः सरसिजामनमन्निविष्टः ॥

केयूरवान् मकरकुण्डलवान् किरीटी ।

हारी हिरण्मयवपुर्धृतशङ्खचक्रः ॥ १ ॥

इत्येवमादि । तत्र किमेवंविधेष्वेव ध्याननियमः पूर्णप्रादुर्भावादौ वा यथाश्रुतेष्विति । तत्र ध्येयस्वरूपश्रवणान्नियमप्राप्तावुच्यते ।

ध्याननियमस्तु दृष्टसौकर्यात् ॥ ६५ ॥

ध्याने ध्येयनियमकथनं दृष्टार्थं नानाविषयत्वे चित्तविक्षेपसम्भवात् । तस्मात् सौकर्यार्थमेव तत्कथनं ज्ञेयम् । अदृष्टार्थत्वे विकल्पादिप्रसङ्गात् । तस्माद्यथाश्रुतेषु व्यवस्था । अत एव गोपीनां शिशुपालादेश्च तन्नियममन्तरेणैव ध्यानस्य दुर्लभं फलमुपलभ्यमिति ॥ ६५ ॥

तद्यजिः पूजायामितरेषां नैवम् ॥ ६६ ॥

(गी०।अ०६।स्रो०१५) यान्ति मद्याजिनाऽपि मामित्यत्र यजिः किं प्रसिद्धज्योतिष्टोमादिविषयः किंवा पूजावचन इति ।

तत्रायं यजिः पूजायामेव प्रयुक्तः कुतो ज्ञायते विष्णुं पूज-
येदित्यादिना नित्यकाम्यपूजा तादर्थ्यं विहिता तस्याः परम-
त्तद्गत्वमात्रमत्र विधीयते तेन तादर्थ्यम् । इतरयागानां तु न
तादर्थ्यं श्रुतं तेषामोश्वरोद्देश्यकत्वं भक्तिसंयोगश्चोभयं विधातव्य-
मिति वाक्यभेदः स्यात् । अथ विष्णवे उरुक्रमाय सृते चरुमि-
त्यादिविहितस्य भक्तिसंयोगोऽस्त्विति चेत् सत्यम् । काम्यानां
तत्फलैर्नैव निराकाङ्क्षात् । जीवनमात्रनिमित्तकनित्यपूजा-
यास्तु भक्तिसंयोगविधौ बाधकाभावात् नित्यत्वे सततोप-
स्थितिलाघवाच्चेति । अत एव मोक्षधर्मे हिंसायुक्तधर्मनि-
न्दायाम् । (महाभार०।शां०।अ०२६५ । पृ०६६६ । स्तो०६४७०) ।

सर्वकर्मस्वहिंसां हि धर्मात्मा मनुरब्रवीत् ।

कामरागा हि हिंसन्ति बहिर्वैद्यां पशून् नराः ॥

विष्णुं ये चाभिजानन्ति धर्मादेव यजन्ति ते ।

पायमैः सुमनोभिश्च तथापि यजनं स्यतम् ॥ ६६ ॥ इति ।

अथ पूजाप्रस्तावादधिकरणत्रयम् ।

पादोदकं तु पाद्यमव्याप्तेः ॥ ६७ ॥

एवं स्मर्यते । (नृसिंह पु०।अ०५८ । स्तो०४६)

गङ्गाप्रयागगयपुष्करनैमिषाणि ।

पुण्यानि यानि कुरुजाङ्गलयामुनानि ॥

कालेन तीर्थमलिलानि पुनन्ति पापान् ।

पादोदकं भगवतः प्रपुनार्ति मयः ॥ १ ॥

इत्यत्र तत् किं पादसंयुक्तं जलं पादोदकमुत पादे दत्तको-

त्सृष्टं जलम् । तत्र पाद्यमेव पादोदकं कुतो ज्ञायते अन्य-
थाऽव्याप्तिप्रसङ्गात् । तथाहि भगवतः साक्षात्पादसम्बन्धो न
सम्भवति । नाप्यवतारद्वारा । तस्याप्यनुष्ठातृसन्निधानास-
म्भवात् । किन्तु पूजाधिष्ठानप्रतिमापादसम्बन्धादुपचारस्तत्रापि
प्रतिष्ठितायाः अप्रतिष्ठितायास्तु पूजार्थमावाहने सति तथाच
शालिग्रामशिलाद्यधिष्ठाने पादाभावे तन्न स्यात् । तत्रैवं व्या-
प्यनुरोधात् पाद्यमेवास्तु प्रतिमाद्यत्यन्तव्यवहितसम्बन्धकल्प-
नाप्रसङ्गात् ॥ ६७ ॥

स्वयमर्पितं ग्राह्यमविशेषात् ॥ ६८ ॥

पूजायां भगवते दत्तनैवेद्यनिर्माल्यादिकं वैष्णवं सालतेभ्य
इत्यादिना प्रतिपाद्यत्वेन विहितं तदिह सालतत्वाविशेषादेव
भगवद्भक्तेन स्वयमपि ग्राह्यं भोजनधारणादिना स्वीपकार्यमि-
त्यर्थः । स्वयमपि ग्रहणे प्रतिपत्तिः सिद्ध्यति । धर्मशास्त्रेण
वर्जनीयमेव यथा अग्न्याद्युद्देशेन त्यक्तपुरोडाशस्यापि
उत्तरार्द्धात् स्विष्टकृतमवद्यति यजमानपञ्चमाः पुरोडाशं भक्ष-
यन्तीति प्रतिपत्तिस्तथेदमपि वचनादेव । अन्यथा सालतेभ्यो-
ऽपि न प्रतिपादयेत् परद्रव्यत्वात् । वचनादिति चेन्न नहि
वचने स्ववर्जनमुक्तम् । अथ ब्राह्मणेभ्यो दद्यादित्यादिना ब्रा-
ह्मणत्वादात्मनेऽपि दानप्रसङ्गादिति चेन्न दानस्य स्वस्वत्वध्वंसेन
परस्वत्वापादानरूपत्वात् । नचैवं प्रतिपत्तौ युक्तं पुरोडाश-
स्यापि यजमाने प्रतिपत्तिदर्शनात् क्रयादिवत् प्रतिपत्तिरपि
स्वत्वापादिकैव । तदेवं यत्रान्यसालताऽसंपत्तिस्तत्र स्वयं ग्रहणे-

नायवैगुण्यं परिहार्यमेव । तथा स्वयं दत्तपाद्यादिधारणेऽपि
ज्ञेयमिति । किञ्च (गी०।अ०३।श्लो०१२) तैर्दत्तानप्रदायैभ्यो
यो भुङ्क्ते स्तेन एव स इत्यत्र समानकर्तृकत्वात् स्वत्वध्वंसे समा-
नकर्मत्वप्रतीतेः । क्वासमभिव्याहृतनञः सामानाधिकरण्येना-
न्वयात् तैर्दत्तानित्यत्र तज्ज्ञातीयपरत्वे मानाभावात् । तस्मा-
द्वाधकं विना देवेभ्यो दत्तमपि भोक्तव्यमिति श्रेयम् ॥ ६८ ॥

निमित्तगुणव्यपेक्षणादपराधेषु व्यवस्था ॥ ६९ ॥

(बराहपुराणे । अ०१२४श्लो०४) देवपूजापराधास्ते द्वात्रिं-
शत् परिकीर्त्तिताः । इत्युपक्रम्य द्वात्रिंशापराधास्तत्तत्प्राय-
श्चित्तानि च विहितानि तत्र किं सर्वापराधवर्जनं पूजाङ्गमुत
केषांचिद्वर्जनमङ्गं केषांचित् पुरुषार्थ इति । अत्रोच्यते (बराह-
पु०।अ०१२४।श्लो०६५)

अकर्म्मण्येन पुष्येण यो मामर्चयते नरः ।

पतनं तस्य वक्ष्यामि तच्छृण्व्य वसुन्धरे ॥ १ ॥ इत्यादि ।

तत्राकर्म्मणानां पुष्याणां पर्युदस्ताच्च पूजाङ्गत्वम् । किन्तु
पूजाक्रमप्रयोगमध्ये भ्रमादिनार्पणे कृते तन्निमित्तमपेक्ष्य प्राय-
श्चित्तम् । यत्र तु (बराहपु०।अ०२५।श्लो०३६) अदत्त्वा गन्ध-
माल्यानि धूपं यो मे प्रयच्छतीत्यनेन पूजाक्रमभङ्गापराधे तत्त-
त्कमस्य पूजाङ्गत्वादङ्गवैगुण्यपरिहारात् तत्प्रायश्चित्तस्याङ्गत्वं द्र-
ष्टव्यम् । यत्र पूजामन्तरेण (बराहपु०।अ०१२५।श्लो०१)
दन्तकाष्ठमखादित्वा यस्तु मामुपसर्प्यतीत्यादि श्रुतं तत्र व्यक्त-
मेव पुरुषार्थत्वमिति व्यवस्थेवेति ॥ ६९ ॥

एवं पूजाया भक्तिसंयोगमिद्धौ (गी० अ० ८।स्रो० २६) पत्रं
पुष्पं फलं तोयमित्यनेन भगवदुद्देश्यकदानमात्रस्य भक्त्यङ्गत्ववि-
धिरित्याह ।

पत्रादेर्दानमन्यथा हि वैशिष्ट्यम् ॥ ७० ॥

यद्यदिष्टतमं लोके यच्चान्यद्व्यतिष्ठति गृहे ।

तत् तद्वि देयं प्रीत्यर्थं देवदेवाय चक्रिणे ॥

इत्यादिना प्राप्तस्य भगवदुद्देश्यकसर्वदानस्य भक्त्यङ्गत्ववि-
धिः । अन्यथा पत्रादिचतुष्टयविशिष्टदानमेव स्यात् । प्रत्येक-
विधौ वाक्यभेदः । तस्मात् पत्रादिशब्देन प्राप्तं दानमनूद्य
(तैत्तिरीय सं०) उपव्ययत इत्यनेन नित्योपवीतस्य दर्शाङ्गत्व-
वदङ्गत्वविधिरेव युक्त इति ॥ ७० ॥

सुकृतजत्वात् परहेतुभावाच्च क्रियासु श्रेयस्यः ॥ ७१ ॥

ता भक्तयः सर्वकर्मसु श्रेयस्य एव कुतः परभक्तिहेतुत्वात्
इतरधर्मजन्यत्वाच्च यथा (गी० अ० ४।स्रो० १०।११)

बह्वो ज्ञानतपसा पूता मद्भावमागताः ।

ये यथा मां प्रपद्यन्ते तांस्तथैव भजाम्यहम् ॥ इति ।

भावशब्दस्य भक्तौ प्रयुक्तः ।

गङ्गाजले किं न वसन्ति मत्स्याः ।

देवालये पक्षिगणा वसन्ति ॥

भावोऽङ्गितास्ते न फलं लभन्ते ।

तीर्थाच्च देवायतनाच्च मुख्यात् ॥ इत्यादौ ।

तथा (गी० अ० ७।स्रो० १६)

चतुर्विधा भजन्ते मां जनाः सुकृतिनोऽर्जुन ॥ इति ।

अत्र पूर्वसुकृतजत्वाङ्गकीनां तास्तेभ्यो मुख्याः ।

एतेन भक्तिमीमांसायां विचारो युज्यते न कर्ममीमांसा-
यामित्युक्तम् ॥ ७१ ॥

ननु भक्तानां न गौणमुख्यभावस्तथा सति (गी०।अ०७।श्लो०।६)

चतुर्विधा भजन्ते मां जनाः सुकृतिनोऽर्जुन ।

आर्त्ता जिज्ञासुरर्थार्थी ज्ञानी च भरतर्षभ ॥ इति ।

चतुर्णां तुल्यवदभिधानं किं कृतमित्यत आह ।

गौणं त्रैविध्यमितरेण स्तुत्यर्थत्वात् साहचर्यम् ॥ ७२ ॥

गौणं त्रैविध्यमेव तामां मुख्येन साहचर्यश्रवणं तु स्तुत्य-
र्थम् । यथा राजसमभिव्याहारेणामात्यानाम् । एवञ्च पाप-
क्षयविपदद्वारादिनिमित्तं स्मरणकीर्त्तनाद्यार्त्तभक्तिः ज्ञानार्थं
यज्ञाद्याचरणं जिज्ञासोर्भक्तिः । यथाच (बृहदा० पृ० ८६१) तमेतं
वेदानुवचनेन ब्राह्मणा विविदिषन्ति यज्ञेन दानेन तपसाऽ-
नाशकेनेत्यादि । तथा (गी०।अ०१८।श्लो०४८)

स्वकर्मणा तमभ्यर्च्य सिद्धिं विन्दन्ति मानवाः । विष्णुपु०।-
अ०३।अ०७।श्लो०१६)

न चलति निजवर्णधर्मतो यः ।

सममतिरात्मसुहृदिपक्षपक्षे ॥

न हरति न च हन्ति किञ्चिदुच्चैः* ।

स्थितमनसं तमवेहि विष्णुभक्तम् ॥

* स्तुतमनसमति - ठान्तरम् ।

इत्यनेन स्वस्ववर्णाश्रमविहितवेदानुवचनादीनां ज्ञानार्थ-
मनुष्ठानं जिज्ञासा भक्तिः । अर्थार्थिता भक्तिरपि द्विधा तत्रै-
का परभक्त्यर्थं क्रियमाणा पूर्वाक्ता राज्यस्वर्गाद्यर्थं क्रियमाणा
च कीर्त्तनादिरूपाऽपरा । यथा (विष्णुपु०।अ०३।अ०७।श्लो०३)

भौमान् मनोरथान् कामान् स्वर्गिबन्धं परं पदम् ।

प्राप्नोत्याराधिते विष्णौ निर्वाणमपि चोत्तमम् ॥ इति ।

तत्र निर्वाणप्राप्तिः परभक्तिद्वारेति परभक्तिप्रयोजनार्थिता
(गी०।अ०८।श्लो०१८) ये भजन्ति च मां भक्त्या मयि ते तेषु
चाप्यहमित्यनेन सहैकवाक्यत्वात् । यच्च भागवते (स्कन्ध७।अ०-
५।श्लो०२२।२३)

श्रवणं कीर्त्तनं विष्णोः स्मरणं पादसेवनम् ।

अर्चनं वन्दनं दास्यं मख्यमात्मनिवेदनम् ॥

इति पुंमार्पिता विष्णौ भक्तिश्चेन्नवलक्षणा । इति ।

तदेतत्स्वैव यथायथमन्तर्भावनीयम् । तदेवमुपाधीनामेषामुपधे-
यसाङ्गैर्येऽपि न दोष इति ॥ ७२ ॥

ननु कीर्त्तनादीनामङ्गले कथमार्त्त्यादिषु प्राधान्यं घटते
इत्यपेक्षायामुच्यते ।

बहिरन्तरस्थमुभयमवेष्टिरुववत् ॥ ७३ ॥

स्मरणकीर्त्तनादीनां परभक्त्यङ्गतया तदन्तर्गतत्वमनारभ्य
फलान्तरश्रवणात् तद्वह्निर्भावेनोत्कर्षोऽपि । यथा राजसूया-
न्तर्गताप्यवेष्टिः प्रधानापि अनारभ्य फलान्तरसम्बन्धात् तत

उत्कृष्यते । यथावा बृहस्पतिसवः कश्चित् प्रधानमपि वाजपे-
याङ्गं तदत् प्रमाणसत्त्वामत्त्वाभ्यां विशेषात् । एवं

प्रमादात् कुर्वतां कर्म प्रच्यवेताध्वरेषु यत् ।

स्मरणादेव तद्विष्णोः सम्पूर्णं स्यादिति श्रुतिः ॥

इत्यनेन सर्वकर्मणां नैमित्तिकाङ्गत्वेनापि प्रवृत्तेः । स्वभा-
वाङ्गत्वं स्वर्गादिफलाय प्राधान्यं च न विरुद्धमिति ॥ ७३ ॥

इदानीमार्त्तभक्तौ विशेषश्चिन्त्यते ।

स्मृतिकीर्त्याः कथादेश्यार्त्तौ प्रायश्चित्तभावात् ॥ ७४ ॥

स्मरणकीर्त्तनकथानमस्कारादीनामार्त्तभक्तौ नितेशस्तत्त-
त्पापकृतनरकार्त्तिमतां तत्तत्पापचयहेतुत्वेन कथनात् यथा
(विष्णुपु०।अं०२।अ०६।सो०३२।३३)

पापे गुरूणि गुरूणि लघूनि च लघून्यपि ।

प्रायश्चित्तानि मैत्रेय जगुः स्वायंभुवादयः ॥ १ ॥

प्रायश्चित्तान्यशेषाणि तपःकर्मात्मकानि वै ।

यानि तेषामशेषाणां कृष्णानुस्मरणं परम् ॥ २ ॥

तथा (विष्णुपु०।अं०६।अ०७।सो०८)

यन्नामकीर्त्तनं भक्त्या विलायनमनुत्तमम् ।

मैत्रेयाशेषपापानां धातृनामिव पावकः ॥

एवं (महाभार०।शां०।मोक्षध०।अ०३४५।सो०१३३०५।

१३३०६)

सर्वाश्रमाभिगमनं सर्वतीर्थावगाहनम् ।

न तथा फलदं मौते नारायणकथा यथा ॥

पाविताङ्गाः स्म संवृत्ताः श्रुत्वेमामादितः कथाम् ।

नारायणाश्रयां पुण्यां सर्वपापप्रणाशिनीम् ॥ इत्यादि ।

तस्माद्युक्तमार्त्ता निवेशनमिति ॥ ७४ ॥

भूयसामननुष्ठितिरिति चेदाप्रयाणमुपसंहारान्महत्त्वपि ॥ ७५ ॥

स्यादेतत् । न्यायविरोधादेतद्वचनानां स्वल्पापविषयत्वमेव युक्तम् । अन्यथा भूयः क्लेशमाध्यानामननुष्ठानलक्षणमप्रामाण्यमिति चेन्न तेषामामरणमुपसंहारस्मरणत्वेनाधिक्यात् । यथा (विष्णुपु०। अं० २। अ० ६। श्लो० २८)

तस्मादहर्निशं विष्णुं संस्मरन् पुरुषो मुने ।

न याति नरकं शुद्धः मंचीणाखिलकल्मषः ॥

इत्यनेन सातत्योपसंहारात् । उपक्रमोपसंहारयोरेकार्थत्वादिति भावः । नचोपक्रमे कालः श्रूयते येन तद्विरोधादुपसंहारस्य भिन्नार्थतापि भवेत् । तथाच क्लेशमाध्यादितरेषां नाननुष्ठानमप्रामाण्यम् (विष्णुपु०। अं० २। अ० ६। श्लो० ३५) प्रातर्निशि तथा सन्ध्यामध्याह्नादिषु संस्मरन् इत्येतदवयुत्यानुवाद एव । नाप्यनुत्पन्नाधिकारिकमिदम् । (विष्णुपु०। अं० २। अ० ६। श्लो० ३४)

कृते पापेऽनुतापो वै यस्य पुंसः प्रजायते ।

प्रायश्चित्तन्तु तस्यैकं हरिमंस्मरणं परम् ॥

इत्यस्यापि सर्वप्रायश्चित्ताङ्गानुतापस्यानुवादत्वादेकमित्यस्यापि प्रायश्चित्तान्तरनैरपेक्ष्यस्य न्यायप्राप्तस्यानुवादः । अन्यथा वाक्यानि भिद्येरन् विशिष्टविषयाश्च भवेयुः । अतो यच्छब्दान्त-

गंतत्वाद्यथायथमनुवादत्वान्नार्थवादत्वं पूर्ववाक्यानाम् । अत
एवान्यत्रापि (विष्णुपु०।अ०३।अ०७।सो०३४।३५)

किङ्करा दण्डपाशौ वा न यमो न च यातनाः ।

समर्थास्तस्य यस्यात्मा केशवालम्बनः सदा ॥

चक्रायुधस्य नामानि सदा सर्वत्र कीर्त्तयेत् ।

नाशोचं विद्यते तस्य स पवित्रकरो यतः ॥

इत्यादिभिः सातत्यमुक्तमिति ॥ ७५ ॥

लघ्वपि भक्ताधिकारे महत्क्षेपकमपरसर्वहानात् ॥ ७६ ॥

लघ्वपि महत्स्मरणकीर्त्तनादि महतामपि पापानां क्षेपकं
नाशकं भवति । यतो भक्ताधिकारे प्रायश्चित्तान्तराणां
सर्वेषां त्यागलक्षणहानिप्रतीतेरित्यर्थः । यथा गीतम् (गी०।
अ०१८।सो०६६)

सर्वधर्मान् परित्यज्य मामेकं शरणं ब्रज ।

अहं त्वा सर्वपापेभ्यो मोक्षयिष्यामि माशुचः ॥ इति ।

अत्र हि न काम्यकर्मत्यागपूर्वकत्वमर्थः काम्यत्यागे पापा-
भावात् किं भगवता मोक्षणीयम् । अथ पापान्तरं नाशं
काम्यत्यागस्यादृष्टार्थत्वापत्तेः नित्यनैमित्तिकयोरपि त्यागपूर्व-
कता न तस्यार्थः तयोस्त्यागे यदि विधिरस्ति न ततः पापं किं
मोक्षणीयम् । अथ नास्तीति वाच्यम् । मैवम् । एवं वाक्येनैव
तद्विधानात् पापाजनकत्वात् । अथ सर्वधर्मान् परित्यज्येत्यनेन
संन्यासिनमनूय तदधिकारिकमिदं तेषां भवकीर्णादिप्रायश्चित्त-

त्तादिस्मरणात् तैः सह विकल्पप्रसङ्गात् पूर्ववन्महतामननुष्ठानं
च स्यात् । नच सातत्येन तद्दोषपरिहारः ।

महापातकयुक्तोऽपि ध्यायन्निमिषमच्युतम् ।

पुनस्तपस्वी भवति पङ्क्तिपावनपावनः ॥

इत्यादिना लघुनोऽपि महत्त्वेपकत्वात् । किञ्च संन्यासा-
श्रमस्यामन्निधानेन बुद्धानागोहात् । तस्माद्यथा लोके सर्वान् वि-
हाय मां भज क्लेशांस्ते नाशयिष्यामीत्यत्र क्लेशनाशकान्तरहानिः
प्रतीयते । तथान्तरपापनाशकान्तरत्यागोऽवगम्यते वाक्यादेव ।
एतेन कथंचित्संन्यासविधायकेन सहैकाध्यायपाठेऽपि न तदि-
षयकत्वं प्रकरणसन्निधानयोः सबलत्वात् । किञ्चास्मिन्नध्याये ।
(गी०।अ०१।स्रो०२) काम्यानां कर्माणां न्यासं संन्यासं कवयो
विदुरित्यादिना काम्यकर्मत्याग एवोक्तो न संन्यासाश्रमः एवञ्च
प्रायश्चित्तान्तरत्यागमङ्गल्येन केवलभगवन्नामादिभिरार्त्तिं
यस्तर्तुमिच्छति तदधिकारिकमेव सकृत्स्मरणादि । तथाच
भिन्नाधिकारादृषणानां न समुच्चितिः । नापि क्लेशभयाद्भूय-
सामननुष्ठानम् । (गी०।अ०१।स्रो०८)

दुःखमित्येव यत् कर्म कायक्लेशभयात् त्यजेत् ।

स कृत्वा राजसं त्यागं नैव त्यागफलं लभेत् ॥

इत्यनेन तादृशसंन्यासस्य हेयत्वात् । (विष्णुपु०।अं०६।
अ०७।स्रो०१०)

कलिकल्मषमत्युद्यं नरकार्त्तिप्रदं नृणाम् ।

प्रयाति विलयं सद्यः सकृद्यत्रानुसंस्मृते ॥ इत्यादि ।

तदधिकारपरम्। एवम् (गी०।अ०८।श्लो०३०।३१)

अपिचेत् सुदुराचारो भजते मामनन्यभाक्।

साधुरेव स मन्तव्यः सम्यग्व्यवसितो हि सः ॥

क्षिप्रं भवति धर्मात्मा शशच्छान्तिं निगच्छति।

कौन्तेय प्रतिजानीहि न मे भक्तः प्रणश्यति ॥

इत्यनेन तथा (नृसिंहपु०।अ०८।श्लो०२८।२९)

नारकाः कृष्णकृष्णेति नारमिहेति चुक्रुगुः।

इति संकीर्त्तितो विष्णुर्नारकैर्भक्तिपूर्वकम्।

नारक्यो यातनाः सर्वास्तेषां नष्टा महात्मनाम् ॥

इत्यादिना च भक्त्यधिकारः सुव्यक्त इति। अत्र कीर्त्तन-
सोच्चारणत्वमात्रमिह प्रतीतम्। नतु प्रथमान्तपदेनेत्यादिनि-
यम इति ॥ ७६ ॥

तत्स्थानत्वादनन्यधर्मः खले वालीवत् ॥ ७७ ॥

(विष्णुपु०।अ०२।अ०६।श्लो०३४) प्रायश्चित्तं तु तस्यैकं
हरिसंस्मरणं परमित्यादौ नामाऽतिदेशेन प्रायश्चित्तान्तरध-
र्मस्तु न मन्तव्यः। प्रायश्चित्तस्थानत्वात् तत्स्थाने तद्विधा-
नादित्यर्थः। यथा (आश्वलायतश्रौतसू०।अ०८।खं०७) खलं
वाली यूपो भवतीत्यत्र पशुनियोजने यूपकार्यं खले वालीवि-
धिरिति। न यूपधर्मस्याष्टास्रिकरणादेः प्रमङ्गस्तद्वदत्र नखलो-
मादिवपनानां प्रायश्चित्तधर्माणामप्राप्तिरिति। न कीर्तनादेरपि
पापक्षयहेतुत्वात् प्रायश्चित्तमेवेति वाच्यम्।

प्रायो नाम तपः प्रोक्तं चित्तं निश्चय उच्यते ।

तयोर्निश्चयसंयुक्तं प्रायश्चित्तमिति स्मृतम् ॥

इत्यनेन तपोरूपे प्रायश्चित्तशब्दे मुख्यः अन्यत्र गौण इति
ध्येयम् ॥ ७७ ॥

अथाङ्गानां प्रधानाधिकरणनैयत्यात् तदधिकारश्चिन्त्यते ।

अनिन्द्योन्यधिक्रियते पारम्पर्यात् सामान्यवत् ॥ ७८ ॥

निन्दितचाण्डालादियोनिपर्यन्तं भक्तावधिक्रियते संसार-
दःखजिहामाया अविशेषात् । अथ वेदाध्ययनानधिकारात्
कथमत्रैर्वर्णिकानां स इति चेत् तत्राह पारम्पर्यादिति । (पूर्व-
मीमांसासू०।अ०१।पा०१।सू०२) चोदनालक्षणोऽर्थो धर्मः
(उत्तरमीमांसासू०।अ०१।पा०१।सू०३) शास्त्रयोर्निन्नादिति-
न्यायादलौकिकोऽर्थः श्रुत्यैकसमधिगम्य इत्यत्र न विप्रतिपद्या-
महे । किन्तु स्त्रीशूद्रादीनामितिहामपुराणादिद्वारा चाण्डा-
लादीनां च स्मृत्याचारवदुपदेशपारम्पर्येण ज्ञानमपि श्रुतिमू-
लमेव भवति । यथा तेषां सामान्याऽहिंसाधर्मादिज्ञानम् ।
अन्यथा तदभिद्धिप्रसङ्गादिति ॥ ७८ ॥

अतो ह्यविपक्वभावानामपि तस्मैके ॥ ७९ ॥

यतः सर्वाधिकारोऽतः खलु येषामत्र परभक्तिर्विपक्वभावं
न गता तेषां श्वेतद्वीपे भगवत्सौके परभक्तिमाधनानुष्ठानं
स्मर्यते । यथा (महाभार०।शां०।मोक्षधर्म०।नारायणोद्ये ।
अ० ३३।सो० १२७७८॥१२७७९)

चीरोदधेरुत्तरतः श्वेतद्वीपो महाप्रभः ।

तत्र नारायणपरा मानवास्यन्द्रवर्चसः ॥

एकान्तभावोपगतास्ते भक्ताः पुरुषोत्तमे ।

इत्याद्युपक्रम्य तेषां परभक्तिसाधनानुष्ठानं श्रुतम् । (महा-
भार० । शां० । मोक्षधर्म । अ० ३३ प। स्तो० १२ ७८ १। १२ ७८ २)

सहितास्याभ्यधावन्तस्तस्ते मानवा द्रुताः ।

कृताञ्जलिपुटा हृष्टा नम इत्येव वादिनः ॥

ततो विवदतां तेषामश्रौषं विपुलध्वनिम् ।

बलिः क्लिषापक्रियते तस्य देवस्य तैर्नरैः ॥

इत्यादि । तस्मात् सर्वत्र तदधिकार इति । अत एव (उत्त-
रमीमांसासू० । अ० १। पा० ३। सू० ६) तदुपर्यपि बादरायणेन
सम्भवादिति सूचितम् ॥ ७८ ॥

अथ विपक्षभावानामपि कथं न तस्मैक इत्युपोद्घातेनोच्यते ।

क्रमैकगत्युपपत्तेस्तु ॥ ८० ॥

तु स्यागतशङ्काव्यवच्छेदार्थः । नारायणोय एव श्रूयते (महा-
भार० । शां० । अ० ३४ ६। स्तो० १३ ३ ८३) येऽतिनिष्कलुषा लोके
पुण्यपापविर्वर्जिता इत्युपक्रम्य आदित्यमण्डलद्वारा अनिरुद्ध-
प्रद्युम्नसंकर्षणयूहक्रमेण गतिमभिधायाभिहितम् । (महाभा-
र० । शां० । अ० ३४ ६। स्तो० १३ ३ ८३। १३ ८८) ।

समाहितमनस्कास्तु नियताः संयतेन्द्रियाः ।

एकान्तभावोपगता वासुदेवं विशन्ति ते ॥ इति

क्रमगत्यभिधानम् । तथा पश्चादुक्तम् । (महाभार०।शां०।-
मोक्षधर्म।अ०३५०।स्रो०१३५४८।१३५४९।१३५५०) ।

ये तु दग्धन्वना लोके पुण्यपापविवर्जिताः ।

तेषां त्वयाभिनिर्दिष्टा पारंपर्यक्रमाद्गतिः ॥

चतुर्थ्या चैव ते गत्यां गच्छन्ति परमं पदम् ।

नूनमेकान्तधर्माऽयं श्रेष्ठो नारायणप्रियः ॥

अगत्वा गतयस्त्रिस्रो यद्गच्छन्त्यव्ययं हरिम् ।

इत्येकगत्यभिधानं च पक्षभक्तिविषयत्वेनोपपद्यते । अन्यथा
विरोधात् तस्मादपक्षविषयस्तत्तल्लोकलाभ इति ॥ ८० ॥

उत्क्रान्तिस्मृतिवाक्यशेषाच्च ॥ ८१ ॥

उत्क्रान्तौ (गी०।अ०८।स्रो०१०) भक्त्या युक्तो योगबलेन
दैवेत्युपक्रम्य (गी०।अ०८।स्रो०१३) ।

अमित्येकाक्षरं ब्रह्म व्याहरन् मामनुस्मरन् ।

यः प्रयाति त्यजन् देहं स याति परमां गतिम् ॥

इत्युक्तम् । तत्रच वाक्यशेषः । (गी०।अ०८।स्रो०२४) ।

अग्निर्ज्योतिरहः शुक्लः षण्मासा उत्तरायणम् ।

तत्र प्रयाता गच्छन्ति ब्रह्म ब्रह्मविदो जनाः ॥ इति

क्रमाद्गतिः श्रुता । तथा । (गी०।अ०८।स्रो०१६) ।

आब्रह्मभुवनास्त्राकाः पुनरावर्त्तिनोऽर्जुन ।

मामुपेत्य तु कौन्तेय पुनर्जन्म न विद्यते ॥

इतिवाक्यशेषे लोकोपक्रमादुपशब्दमहिम्ना च तत्समीपलो-

कप्राप्तिरविपक्वभावानामेव युक्ता विपक्वभावस्य न तल्लोकग-
मनमपि फलं युज्यते तत्फलस्याक्षयित्वात् तल्लोके साधनान-
नुष्ठानश्रवणाच्च । किञ्च अविपक्वभक्तेस्त एव कममुक्तिमिद्वौ
तत्कालीनस्मरणविधिवैयर्थ्यप्रसङ्गात् । नच तेन परभक्तिममु-
च्चयो घटते । (गो०।अ०।आ०२२) पुरुषः स परः पार्थ
भक्त्या लभ्यस्त्वनन्ययेत्यन्यनिरपेक्षमोक्षसाधनत्वावगतेः । तस्मात्
तल्लोकेऽप्यधिकारः । भारतभूमेस्तु (विष्णुपु०। अ०२। अ०३।
स्रो०५) ।

न खल्वन्यत्र मर्त्यानां भूगौ कर्म विधीयते ।

इत्यनेन कर्मात्पत्तिहेतुतैव । भक्तिस्तु न कर्मात्मिकेत्युक्तं
प्राक् तदङ्गानामप्राप्तिः स्यादिति चेन्न प्रधानप्राप्तावेवाङ्गप्रा-
प्तेर्निषादस्यपतियागाङ्गवदिति । गृह्णादीनां तु वैदिकमन्त्र-
जकर्मनिर्युत्तिर्गतु स्मरणकीर्तनादेर्भक्तिमाधनस्येत तावतैवा-
धिकारमिद्वौ न विद्याप्रयुक्तिकल्पना युक्ता ॥ ८१ ॥

अस्तु तर्हि महापातकिनामपि परभक्तावेवाधिकार-
स्तथा तदङ्गाङ्गवेदानुवचनादावपीत्यत आह ।

महापातकिनां त्वर्ति ॥ ८२ ॥

पतनहेतुपापरतानां च पुनरार्त्तिभक्तावेवाधिकारः प्रा-
यश्चित्तवन्नान्यत्र तत्पापक्षयस्य सर्वापेक्षयाऽभ्यर्हितत्वात् भुञ्जानो
वर्द्धयेत् पापमित्यादिना । तदपगमे तु सुतरामधिकारम-
द्धिः ॥ ८२ ॥

अथैकान्तिकप्रस्तावात् सर्वधर्मः किं परभक्तितो भिन्न इति
शङ्कापिशाचोमपाकरोति ।

सैकान्तभावो गीतार्थप्रत्यभिज्ञानात् ॥ ८३ ॥

सा परा भक्तिरेवैकान्तभावो नान्यः कुतः गीतार्थेन प्र-
त्यभिज्ञायवणात् । यथा नारायणीय एव (महाभार०।शां०।
भोक्तृध०।अ०३५०।श्लो०१३५५१।५२।५४)

सहोपनिषदो वेदान् ये विप्राः सम्यगास्थिताः ।

पठन्ति विधिमास्याय ये चापि यतिधर्मिणः ॥

ततो विशिष्टां जानामि गतिमेकान्तिनां नृणाम् ।

केनैष धर्मः कथितो देवेन ऋषिणाथवा ॥

इति प्रश्ने प्रत्युत्तरम् ।

समुपोढेखनीकेषु कुरुपाण्डवसेनयोः ।

अर्जुने विमनस्के वै गीता भगवता स्वयम् ॥ इति ।

तस्मादेकान्तिता परभक्तिरिति ॥ ८३ ॥

अथ गौणोऽपि साक्षान्मुक्तिं जनयन्तु को दोषस्तत्राह ।

परां कृत्वैव सर्वेषां तथाह्याह ॥ ८४ ॥

परां भक्तिं कृत्वैव सर्वेषां मुक्तावुपयोगः । तथाहि सहे-
तुकं भगवानाह (गी०।अ०१८।श्लो० ६८ ।

य इदं परमं गुह्यं मङ्गलैश्चभिधास्यति ।

भक्तिं मयि परां कृत्वा मामेवैष्यत्यमंशयम् ॥ इति ।

तत्रैतद्भूमिस्थोपदेशफलमपि ब्रह्मभावापत्तिरित्येवार्थमद्वै

भक्तिं मयि परां कृतेति किमर्थमाह । तस्या मोक्षसाधनत्वेन
श्रुतत्वात् । अत एवोपरिचरवसोः (महाभार०।शं०।अ०१३७।
स्लो०१२७१८) आत्मराज्यं धनं चेत्यादिना परमेश्वरानुरक्ति-
रूपाया भक्तेर्लिङ्गं प्रदर्शितमिति स्वतः प्रयोजनत्वाभावात् ।
तस्मात् सर्वेषां मुक्तिहेतुत्वेन श्रुतानां परभक्तिजननेन मुक्ता-
वुपयोग इत्यभिप्राय उच्येत इति । नचोभयजनकत्वं तस्य
कर्मत्वेन मोक्षाजनकत्वात् । एवञ्च दृष्टार्थता भवति वाक्यस्ये-
ति ॥ ८४ ॥

इत्याचार्यस्वप्नेश्वरविद्वद्वरविगचिते शाण्डिल्यशतसूत्रीये
भाष्ये द्वितीयाध्यायस्य द्वितीयमाह्निकम् ॥ * ॥

समाप्तश्चाध्यायः ॥ २ ॥

भजनीयोत्तमत्वेन भक्तेरुत्तमता यतः ।

भक्ततद्भावतश्चात्र भजनीयो निरूप्यते ॥ १ ॥

भजनीयेनाद्वितीयमिदं कृत्स्नस्य तत्स्वरूपत्वात् ॥ ८५ ॥

ज्ञानाधीना ज्ञेयमिद्धिरिति तत्त्वेषु निर्णयः ।

ज्ञानं सत्ता न सा जातिर्जात्यादौ तदसत्त्वतः ॥ १ ॥

सत्त्वे वा नेष्टसम्बन्धकल्पनागौरवादपि ।

तस्माज्ज्ञानं परं ब्रह्म सर्वत्रानुगतं स्वतः ॥ २ ॥

तदभेदो दृश्यमात्रे दृश्यभेदस्तु सत्परे ।

घटो ज्ञानमितादृक् स्यात् प्रत्ययः सन्निवेति चेत् ॥ ३ ॥

अस्ति स्वरूपधीर्नैव मत्यत्वेनानुपस्थितेः ।

तदुपादानविषये ज्ञानेच्छाकृतिहेतुना ॥ ४ ॥

तामां सविषयत्वेन हेतुत्वे लाघवं महत् ।

यत् तत् सविषयं ब्रह्म गुणवन्नेव गौरवात् ॥ ५ ॥

कालधेयोपाधिकृता तज्ज्ञातृवादिकल्पना ॥ ८५ ॥

तच्छक्तिर्माया जडसामान्यात् ॥ ८६ ॥

तस्य ब्रह्मण ऐश्वर्यशक्तिर्मायेति गीयते (गी० अ० ७।श्लो० १४)

दैवी ह्येषा गुणमयी मम माया दुरत्यया ।

मामेव ये प्रपद्यन्ते मायामेतां तरन्ति ते ॥ १ ॥

मयाध्यक्षेण प्रकृतिः सृजते मचराचरम् ।

हेतुनानेन कौन्तेय जगद्विपरिवर्त्तते ॥ २ ॥

तन्मायात्वं तु कार्याणां वैचित्र्यान्मनृतत्वतः ।

कार्यमत्त्वोपपत्त्यर्थं ब्रह्मसत्ताश्रुतेरिति ॥ १ ॥

मिथ्यात्वस्थानुषक्तेषु तन्मिथ्यात्वं न साम्प्रतम् ।

तत्त्वज्ञानेन बाध्यत्वं मिथ्यात्वमिति चेन्न हि ॥ २ ॥

मिथ्यात्वस्थाप्यतथ्यत्वात् सत्यत्वं सुतरां स्थितम् ।

मिथ्यात्वस्य च सत्यत्वं दृश्यसत्यत्वमागतम् ॥ ३ ॥

अलीकानामभानाच्च भास्यत्वं तु सदेव तत् ।

रज्जौ सर्पादिभानं यदन्यथाख्यातिरव सा ॥ ४ ॥

अन्यस्य सदसत्त्वाभ्यां बाधाधारव्यवस्थितेः ।

सा माया जडसामान्यं ज्ञयत्वं नित्यमेव तत् ॥ ५ ॥

अन्यथा तु व्यवस्था स्यात् तस्माच्चिज्ज्ञानित्यता ॥ ८६ ॥

व्यापकत्वाद्वाप्यानाम् ॥ ८७ ॥

एवं व्यापकतत्त्वेभ्यो व्याप्यतत्त्वममुद्भवः ।
 व्यापकानां हि तादात्म्याद्वाप्यापादानता मता ॥ १ ॥
 न तावत् समवायेन भेदसम्बन्धगौरवात् ।
 शब्दानां समयोऽप्येवं शृङ्गाग्रहिकया लघुः ॥ २ ॥
 मत्त्वेन सर्वकार्येषु कारणत्वं परेशितुः ।
 निमित्तत्वं हि तद्बुद्धेर्बोद्धव्येष्वनुगत्वतः ॥ ३ ॥
 बुद्धेस्तु माचिभास्याया अबोधत्वं यतो धियः ।
 बोद्धव्याया बुद्धितत्त्वव्यभिचारेऽपि सम्भवेत् ॥ ४ ॥
 सुप्तात्यतस्तस्य प्रलयाद्बुद्धेः प्रथममुद्भवः ।
 कार्यकारणभावादि बुद्ध्या निर्माति स प्रभुः ॥ ५ ॥
 स्वतो निर्विषयाप्येषा चैतन्योपाधिभावतः ।
 तैलादिवत् प्रदीपस्या सप्रकारप्रकाशिनो ॥ ६ ॥

(कां०।पृ०३८८)

करिष्यामीतिमङ्गल्यादहङ्कारोद्भवस्ततः ।
 स ऐतत्त ब्रह्मस्वामित्येवमादिश्रुतिसृतेः ॥ ७ ॥
 बुद्धेर्विकारेष्विच्छादावनुगत्वादहङ्कृतेः ।
 साप्येकतत्त्वं तत्त्वे तु बुद्धिर्व्यापकभावनात् ॥ ८ ॥
 ईशोऽहं कृतिजन्यत्वात् तन्नैयत्यादहङ्कृतेः ।
 मात्राभूतेन्द्रियादीनामहङ्कारोऽपि कारणम् ॥ ९ ॥
 तत्र शब्दस्पर्शरूपरसगन्धत्वसंज्ञया ।
 सामान्यान्त्येव शब्दादिस्थूलानां चापि हेतवः ॥ १० ॥

सर्वत्र ग्रह एव स्यात् तत्त्वानामिति चेदतः ।
 विकारग्रहणे जातिग्रहवत् तद्ग्रहस्थितेः ॥ ११ ॥
 एवं व्यापकतत्त्वानां व्याप्येष्वनुगमः क्रमात् ।
 ब्रह्मादिमर्वतत्त्वानां घटोपादानता स्फुटम् ॥ १२ ॥
 न कर्मणान्यथासिद्धिरिह तत्त्वस्य युज्यते ।
 तादात्म्यादन्यथासिद्धेरतादात्म्यप्रयोजकम् ॥ १३ ॥
 एवं कारणतत्त्वानां मोक्षोपायतया पुनः ।
 निर्मितिः प्राणिबुद्ध्यादेरतादात्म्यात् पृथक् पृथक् ॥ १४ ॥
 आमर्गप्रलयादीनां बुद्धिर्नास्ति न यत् कश्चित् ।
 सुषुप्तौ जीवबुद्धीनां लयोऽनन्तः स मोक्षणे ॥ १५ ॥ ८७ ॥
 अथानीश्वरसाह्यानां बुद्धेः सर्गा न युज्यते ।
 क्रमादिनिगमाभावादित्येतत् सूत्रमुच्यते ॥ १ ॥

न प्राणिबुद्धिभ्योऽसम्भवात् ॥ ८८ ॥

क्रमादेवर्षिसर्गादिः श्रूयते कस्य बुद्धितः ।
 सम्भवाद्भूतसर्गाऽयं तस्मादीशोऽस्ति बुद्धिमान् ॥ ८८ ॥

निर्मायोच्चावचं श्रुतीश्च निर्मिमीते पितृवत् ॥ ८९ ॥

उच्चावचानि भूतानि धर्माधर्मानुसारतः ।
 निर्माय निर्मिमीतेऽसौ वेदांस्तद्धितकाम्यया ॥ १ ॥
 यथा पितोत्पाद्य पुत्रानज्ञातौ ज्ञापयत्यपि ।
 हितहितपरीहारौ वाक्यैस्तद्वदयं प्रभुः ॥ १ ॥ ८९ ॥

मिश्रोपदेशान्नेति चेन्न स्वल्पत्वात् ॥ ८० ॥

अथायमोश्चरो नैव हितः पितृसमो यतः ।

पापमाधनङ्हिमाभिर्मिश्रयोगोपदेशनात् ॥ १ ॥

इति चेन्न प्रधानांशफलमौख्याद्यपेक्षया ।

अङ्गहिंसाफलान्पत्वान्नाहितस्तद्विधानकृत् ॥ २ ॥

ननु कृत्वङ्गहिंसायाः प्रधानैकफलत्वतः ।

न सामान्यनिषेधस्य विषयत्वं प्रमज्यते ॥ ३ ॥

कुर्यान्न कुर्यादित्येवं विकल्पस्त्वन्यथा भवेत् ।

तस्माद्विशेषादन्यत्र स्याद्यदाहवनोयवत् ॥ ४ ॥

अत्रोच्यतेऽङ्गहिंसायाः स्यादपूर्वस्य हेतुता ।

पापहेतुश्च सामान्यहिंसेत्येवाऽविरोधिता ॥ ५ ॥

अथ प्रबलदुःखस्याननुबन्धोऽहेतुता ।

विध्यर्थोऽयं नञायुक्तस्तदभावस्य बोधकः ॥ ६ ॥

तथाच सर्वान्माहिंस्यादस्य दुःखाद्यहेतुता ।

मत्तं यागाङ्गहिंसातो यदुःखं प्रबलं न तत् ॥ ७ ॥

प्रधानफलसौख्यादेर्नैयत्यान्नान्तरीयकम् ।

अन्ययातिप्रसङ्गः स्यात् प्रबलत्वानिरुक्तिः ॥ ८ ॥

तस्माज्जातिविशेषोऽयं दुःखेषु प्रबलत्वता ।

प्रायश्चित्तादिमरणे प्रयागमरणेऽपि वा ॥ ९ ॥

आत्महत्याकृतं दुःखं तत्फलपेक्षया लघु ।

अतः प्रत्यवमर्शं हि प्राह पञ्चशिखोऽपि तत् ॥ १० ॥

स्वल्पत्वान्न बलीयस्त्वाद्यत्र दुःखस्य गौरवम् ।

पर्यग्निकरणोत्सर्गास्तत्र श्रुत्यैव दर्शिताः ॥ ११ ॥

(मनु सं०।अ०३।श्लो०६८)

पञ्चसूना गृहस्थानामिति स्मृतिषु चेदितम् ।

न सामान्यविशेषोक्तिर्न शून्ये सुतरां यथा ॥ १२ ॥

(विष्णुपु०।अ०३।अ०६।श्लो०१८।१९)

रङ्गीपजीवी पशुहा नरकं शरणं व्रजेत् ॥ ८० ॥

श्रुतिप्रसङ्गाच्चैतानामपूर्वमथ चिन्त्यते ।

कर्तृभोक्तृगतं तत् किमथवा परमेश्वरे ॥ १ ॥

फलमस्माद्वादरायणो दृष्टत्वात् ॥ ८१ ॥

(उत्तरमीमांसा०।अ०१।पा०१।सू०२)

राजादिरोषतोषाभ्यां दृष्टत्वात् कर्मणां फलम् ।

अस्माद्ब्रह्मण एवाह भगवान् बादरायणः ॥ १ ॥

तत्र कर्तृगतं पुत्रे जातेष्टिफलदर्शनात् ।

अथ भोक्तृगतो भोगः कस्मिन्नित्येव चिन्त्यते ॥ २ ॥

अन्योन्याश्रय एव स्यादुभयोः स्वव्यपेक्षणात् ।

तस्माद्दृष्टया रोषतोषाभ्यां परमेशितुः ॥ ३ ॥

हिताहितफलप्राप्तिः फलोद्देश्यगता भवेत् ।

नाप्युद्देश्यगतत्वेन व्यापारान्तरकल्पनम् ॥ ४ ॥

अन्यथा राजसेवादावप्यपूर्वं प्रसज्यते ।

अत एवेश्वरप्रीतिप्रदत्वं कर्मणां श्रुतम् ॥ ५ ॥

(गी०।अ०१।श्लो०२०)

ये तु धर्माश्चतस्रिं यथोक्तं पर्युपासते ।

अद्धाना मत्परमा भक्तास्तेऽतीव मे प्रियाः ॥ १ ॥

रोषतोषादिसत्त्वेऽपि न संसारित्वमीशितुः ।

तद्वृत्तत्वाददुःखत्वान्नित्यमुक्ततयापि च ॥ ६ ॥ ८१ ॥

व्युक्तमादप्ययस्तथा दृष्टम् ॥ ८२ ॥

प्रलयो व्याप्यतत्त्वानां व्यापकेषूक्तमान्मतः ।

व्यापिकायां सृदि व्याप्य घटादिलयदर्शनात् ॥ १ ॥ ८२ ॥

इत्याचार्यश्रीसूत्रेभ्यश्च विद्वद्विरचिते शाण्डिल्यशतसूत्रीये
भाष्ये तृतीयाध्यायस्य प्रथममाह्निकम् ॥ १ ॥

जीवस्य ब्रह्मभावो हि मुक्तिरित्यभिधीयते ।

तद्विवेकतयात्रापि भजनोपविवेचनम् ॥ १ ॥

अन्यस्य कथमन्यत्वं घटेतेति वितर्कयन् ।

जीवानां भगवद्भावे योग्यतामाह सूत्रकृत् ॥ २ ॥

तदैक्यं नानात्वैकत्वमुपाधियोगदानादादित्यवत् ॥ ८३ ॥

(हां०।पृ०२००) सर्वं खल्विदं ब्रह्म नेह नानास्ति कि-
ञ्चन (गो०।अ०१३।श्लो०१३।३४) ।

यथा प्रकाशयत्येकः कृत्स्नं लोकमिमं रविः ।

क्षेत्रं क्षेत्री तथा कृत्स्नं प्रकाशयति भारत ॥ १ ॥

क्षेत्रज्ञं चापि मां विद्धि सर्वक्षेत्रेषु भारत ।

इत्यादिभिस्तत्त्वैकत्वमेव स्वभावः । उभयथा चात्मप्रत्ययः

म जीवोपाधिबुद्धिरात्मानुक्तः । तथाच श्रुतिः । एकधा व-
ज्रधा चैव दृश्यते जलचन्द्रवत् । (विष्णुपु० अं०२।अ०१६।स्रो०-
१२) ।

मितनीलादिभेदेन यथैकं दृश्यते नभः ।

भ्रान्तदृष्टिभिरात्मापि तथैकः मन् पृथक् पृथक् ॥ १ ॥

इति । ततः परभक्त्या जीवोपाधिबुद्धिहाने मति पुनरेकल-
मण्यविरुद्धं यथादित्यस्य प्रकाशात्मनः प्रतिबिम्बोपाधिदर्पणा-
द्यपगमे तद्वत् ॥ ८३ ॥

पृथगिति चेन्न परेणासम्बन्धात् प्रकाशानाम् ॥ ८४ ॥

पृथगेव परस्परमत्यन्तभिन्नाः प्रकाशात्मान एव जीवाः
अन्यथा कश्चिन्मुक्तः कश्चिद्वद्ध इति व्यवस्था न स्यादिति चेन्न
कथंचिदनीश्वरमाह्वानां तथा सम्भवेऽपि मेश्वरमाह्वानां तद-
सम्भवात् । कथम् । प्रकाशात्मनां परेण परमेश्वरेण सह द्रष्टृत्व-
दृश्यत्वलक्षणसम्बन्धाभावात् तेषां स्वप्रकाशतयादित्येनेव प्रदी-
पानामप्रकाशनात् । तथाचानीश्वरत्वमसर्वज्ञत्वं ज्ञेयत्वं च
ब्रह्मणः स्यात् । अथ प्रकाशास्तेषां जाद्यप्रमङ्गान्नापि मिथो-
बुद्धिवृत्त्या प्रकाश्यत्वम् । तद्धि तमोऽभिभूत्यैव नैवान्तःकरण-
सत्त्ववृत्त्या । नच तदयोग्यत्वे तत् सम्भवति । न खल्वारण-
निवृत्तावपि दीपो दीपान्तरप्रकाश इति बाह्याभ्यन्तरप्रका-
शयोः काश्चिदोपाधिकोऽप्येकधर्मी येन (बृहदा०। पृ० ७५५)
स्वयं ज्योतिरेवायं पुरुष इत्यादौ गौणो ज्योतिःशब्दः । तस्मा-

चिदात्मा जगत्प्रकाशकत्वेनैव सिध्यतीति न तत्र परापेक्षा ।
किञ्च मनोधर्मभ्रमतत्त्वधियोरधिष्ठानतया चात्मसिद्धिरप्रत्यु-
हैव बुद्धिवृत्तीनां तु गौण एव ज्ञानत्वसुखत्वव्यवहारः ।

किं मानमात्मनां भेदे बुद्धितत्त्वभिदा स्थिता ।

बन्धमोक्षव्यवस्थाने नित्यमुक्तात्मनां कुतः ॥ १ ॥ इति ॥ ८४ ॥

अथ विकारिण एव सत्तात्मानो ज्ञानेच्छादयस्तद्गुणाः
जानामीच्छामि सुखीत्यादिप्रत्ययादिति मतं निरस्यन्नाह ।

न विकारिणस्तु करणविकारात् ॥ ८५ ॥

न ज्ञानादिविकारवन्त आत्मानो भवितुमर्हन्ति कुतः
सुखोपलम्भादेः करणगतत्वेन ज्ञानादीनामुपपत्तेरात्मनाम-
विकारित्वात् । तथाहि सुखोपलब्धिः मकरणिकेत्याद्यनु-
माने तादृशकरणसम्बन्धस्य तादात्म्येन सत्त्वात् सुखादयो
नात्मविकारा आत्मनि प्रतीतत्वाद्भारत्वादिवदित्यनुमानाच्च ।
एवमहन्त्वस्यापि कारणतादात्म्येनैव मनसा ग्रहणम् । सुषुप्तौ
मनोलये तदग्रहणम् । कालोपाधीनां कालत्ववदिति दिक्
॥ ८५ ॥

अथ कथं जीवस्य ब्रह्मभाव इत्यपेक्षायामाह ।

अनन्यभक्त्या तद्बुद्धिर्बुद्धिलयादत्यन्तम् ॥ ८६ ॥

(गी०।अ०८।श्लो०२२)

पुरुषः स परः पार्थ भक्त्या लभ्यस्त्वनन्यथा ।

यस्यान्तःस्थानि भूतानि येन सर्वमिदं ततम् ॥

इति श्रुतम् । तथा (नृसिंहपु०।अ०।स्रो०) भक्त्यैकलभ्ये पुरुषे
पुराणे मुक्तौ किमर्थं क्रियते न यत्र इति । तस्मात्परभक्तिमा-
त्रेण बुद्धेरत्यन्तलये मति ब्रह्मानन्दावाप्तिरक्षणं मुक्तिरि-
त्यर्थः । तथाच तदीयबुद्धिविलयप्रागभावमदृष्टिब्रह्मानन्दा-
वाप्तिर्मुक्तिरिति तत्क्षणं सूचितम् । अथ ब्रह्मानन्दावाप्तेः मि-
द्धत्वेनापुरुषार्थत्वमिति चेन्न ग्रामादिवद्विशिष्टतया पुमर्थत्वात् ।
अत्र बुद्धिर्जीवोपाधिर्मता भगवत एव बुद्धितत्त्वाभ्युपगमात् ।
अन्यथा इदं सुखमत्र सुखत्वमिति ज्ञानाज्जातेर्नित्यतया तद्वि-
शिष्टस्य पुमर्थाभावप्रसङ्गात् ईहाकृत्यार्विकल्पकत्वाभावात् ।
तस्मादमिद्धोपरागेण मिद्धे अपीच्छाकृतौ इति । कृत्यसाध्यत्व-
ज्ञानं प्रतिबन्धकमिति चेत् श्येनादौ बलवदनिष्ठानुबन्धित्व-
तिरोधानादिवोक्तटरागेण कृत्यसाध्यत्वमपि तिरोधाय प्रव-
र्त्तितमिति किमनुपपन्नम् । आनन्दं ब्रह्मणो रूपं तच्च मोक्षे
प्रतिष्ठितमित्यागमादपि तथात्वमध्यवसेयमिति ॥ ८६ ॥

अथ परभक्तिसिद्धौ जीवनादृष्टभोगवदितरेषामपूर्वाणा-
मपि भोगेनैव लय इत्यनिर्माद्य एव स्यादित्यत उच्यते ।

आयुश्चिरमितरेषां तु हानिरनास्यदत्वात् ॥ ८७ ॥

आत्मरतौ सत्यां (कां०।पृ०४६०) तस्य तावदेव चिरं
यावन्न विमोक्ष्ये अथ सम्यक्स्य इति । तथा (विष्णुपु०।अं०१।
अ०२०।स्रो०२०)

धर्मार्थकामैः किं तस्य मुक्तिस्तस्य करे स्थिता ।

समस्तजगतां मूले यस्य भक्तिः स्थिरा त्वयि ॥ १ ॥

तथाच आयुर्जीवनादृष्टं तन्मात्रमेव चिरं परभक्तौ सत्या-
मपि मुक्तिप्रतिबन्धकं तावदेव जीवन्मुक्तिः । इतरेषां धर्मा-
धर्माणां जीवनादृष्टलये सति बुद्धेरत्यन्तलये भोगास्पदस्याभा-
वाद्बुद्धिभोगाभाव एवेति नानिर्भोच इति बुद्धेरपि विकार्यत्वेन
कारणत्वात् । नापि तददृष्टाहेतुत्वं कारणान्तराभावे फला-
निष्पत्तावपि हेतुत्वाच्चेति । तस्य भगवत्तोषरोषरूपस्यापि लयः
कालात् प्रलयसामयीतो वा यथाङ्गापूर्वाणामङ्गवैगुण्याद-
जनितपरमापूर्वाणां लय इति । ब्रह्मार्पणं तु प्रतिबन्धकीभू-
तकर्मणामबन्धायेति सर्वमनवद्यम् । परंपरयैव ज्ञानाग्निना
कर्मक्षय इति ॥ ८७ ॥

संसृतिरेषामभक्तिः स्थानाज्ञानात् कारणासिद्धेः ॥ ८८ ॥

अथ जीवस्य संसारः किमज्ञानकृतो मतः ।

उताभक्तिकृतस्तत्र सूत्रमेतत् प्रवर्त्तते ॥ १ ॥

स्वर्गाऽथ जीवन्मुक्तत्वं मुक्तिरेषां त्रयो गतिः ।

जीवन्मुक्तिः परा भक्तिस्तदभिद्धिस्तु संसृतिः ॥ २ ॥

सापि भक्तेः कामनानामभावादेव तिष्ठति ।

भक्तौ सत्यां निवर्त्तत तथाचोक्तं महर्षिभिः ॥ ३ ॥

(विष्णुपु० । अ० १ । अ० ८ । श्लो० ५८) ।

तावदार्त्तिस्तु सा वाञ्छा तावन्मोहस्तथा सुखम् ।

यावन्नायाति शरणं त्वामशेषाघमोचनम् ॥ १ ॥

तत्त्वाज्ञानकृता सृष्टिर्ज्ञानात्तद्भानिरिष्यते ।

रज्जुसर्पादिहेतूनामभावात् तदसम्भवात् ॥ ४ ॥

जन्मानि घोरयमकिङ्करताडनानि

दैव्यानि तानि तपनात्मजदर्शनानि ।

जन्तोरहंममतरङ्गकुरङ्गदृष्ट्या-

दृष्ट्याद्विपङ्गजपराङ्मुखतानुभावः ॥ इति ॥ ८८ ॥

त्रीण्येषां नेत्राणि शब्दलिङ्गाक्षभेदाद्द्रवत् ॥ ८९ ॥

एषां जीवानां त्रीणि नयनानि साधनानि अर्थप्रमिते प्रमाणभूतानीति यावत् । प्रमितत्वाविशेषेऽपि करणत्रैविधात् त्रैविध्यम् । तानि यथा ज्ञायमानयोग्यपदपदार्थरूपशब्दः शब्दप्रमाकरणम् । तस्य प्रथममभिधानमलौकिकभक्तेस्तत्साधनतादौ प्राधान्यकथनार्थम् । तथा ज्ञायमानव्याप्यपक्षधर्मलिङ्गज्ञानमनुमितिकरणमस्माकं सत्कार्यत्वाज्ज्ञायमानत्वमप्यविरुद्धम् । प्रत्यक्षप्रमितिकरणान्यत्राणि विषयमम्बुद्धानि तानि च मनःश्रोत्रत्वक्चक्षुरसनघ्राणानि घट् स्वसम्बन्धेनान्तःकरणरतमोऽभिभूय चिदात्मप्रकाशमानार्थाकारां सत्त्ववृत्तिं जनयन्ति अत एवेकम् (गी० अ० १४।श्लो० ११) सर्वदारेषु देहेऽस्मिन् प्रकाश उपजायते इति । जीवबुद्धिरूपमनसो दुःखादिविकारास्तु नाज्ञाताः सन्तीत्यात्मप्रकाशेनैव प्रकाश्यन् इति न तत्र सत्त्ववृत्त्यवकल्पनं गौरवात् । एतदेव साक्षिभास्यत्वम् । एवं शब्दानुमानप्रत्यक्षभेदात् त्रीण्येव यथा रुद्रस्य त्रीणि चक्षुरधिष्ठानानि नाधिकानि न न्यूनानि तद्वच्चन्द्रसूर्याग्निरूपलक्षिणानि । उपमानं तु शक्तिग्रहमात्रार्थं तच्च सामान्यतो

दृष्टानुमानसहकारेण प्रसिद्धपदसामानाधिकरण्यात् कविकाव्य
परिच्छेदवत्कनमापि सम्भवतीति त्रिव्येवान्तर्भूतमिति न पृथक् ।
प्रज्ञाणविचारोऽस्माभिर्न्यायतत्त्वनिकषे वेदान्ततत्त्वनिकषे च
गिरूपित इति नेह प्रतन्यते ।

जीवबुद्धिर्मनो नाम तत् सङ्कोचविकासवत् ।

योगपद्यायोगपद्ये धियां तेनोपपद्यते ॥ १ ॥

ईश्वराऽदृक्कतेर्जीवबुद्धीनामुद्भवो यतः ।

बुद्धौ दुःखादिवत् साक्षादहन्त्वमपि गृह्यते ॥ २ ॥

मात्राभूतेन्द्रियादीनां भगवद्बुद्धिजन्मतः ।

भगवद्बुद्धिबोध्यत्वाच्चिदाग्राह्यं तथेन्द्रियैः ॥ ३ ॥

भूतानि पञ्च तन्मात्राः पञ्च चैकादशेन्द्रियम् ।

अहम्बुद्धिप्रधानात्मपरेशास्तत्त्वसंग्रहः ॥ ४ ॥

इति षड्विंशतितत्त्वानि ॥ ८६ ॥

अविस्तरो भावाविकाराः स्युः क्रियाफलसंयोगात् ॥ १०० ॥

प्रसङ्गादुत्पत्तिरित्ये चिन्त्येते तत्रोत्पत्तिराविर्भावलक्षणा
सत एव क्रियायोग्यता तथा तिरोभावसदयोग्यता एवं वृद्धि-
हानादयो विकारा एव भवन्ति । कुतः । करोति घटं ना-
शयति घटमित्यादौ धातुर्थफलसम्बन्धव्यपदेशात् ते च सत
एव घटन्ते नामतः । तथाचोक्तम् । (गी०।अ०२।श्लो०१६)
नासतो विद्यते भावो नाभावो विद्यते सत इति । एवं भवति
नश्यतीत्यादावपि क्रियाश्रयत्वं प्रतीयते । तच्च सत एव सम्भ-
वति । सचाद्यक्षणसम्बन्धो नाशप्रतियोगित्वं च तदर्थः आद्य-

त्वस्थानिरुक्तेः । नचाविर्भावस्याविर्भावान्तरावशकत्वेऽनवस्थागौ-
 रवयोरन्यतरप्रसङ्गः घटसामग्र्या एवाविर्भावस्याविर्भावत्वा-
 त् । अन्यथा उत्पत्तेरुत्पत्तावपि तथात्वप्रसङ्गात् । एवञ्च
 घटस्य पूर्वपूर्वाविर्भावतिरोभावपरंपरैव प्रागभावस्तिरोभाव
 एव नाशः सच कदाचिदात्यन्तिकोऽपि यथा देवदत्तशरी-
 रस्य यथावा मुक्तबुद्ध्यादीनाम् । अन्योन्यात्यन्ताभावौ च पर-
 स्परविरुद्धधर्मतदधिकरणयोर्नातिरिच्येते । अन्यथा भावेऽप्य-
 भावान्तरस्वीकारप्रसङ्गादिति । प्रलये तु प्रलयाख्यविकारा-
 तिरिक्तस्य विकारस्याभाव एव । संस्कारास्तु सूक्ष्मात्मना तिष्ठ-
 न्तीति न कोऽपि दोषः । पर्यवसिता त्रिलक्षणी भक्तिमी-
 मांसा ॥

परिवीतपीतवसनं घनोपमम् ।

शतपत्रपत्रमदृशायतेक्षणम् ॥

धृतवेणुरेणुपरमण्डितं गवाम् ॥

हृदि वोऽस्तु कौस्तुभविभूषणं महः ॥ १ ॥

गौडक्लावलये विशारद इति ख्यातादभङ्गमणेः ।

सर्वोर्वीपतिसर्वभौमपदभाक् प्रज्ञावतामयणोः ॥

तस्मादास जलेश्वरो बुधवरः सेनाधिपः क्षाम्यताम् ।

स्वप्नेनेन कृतं तदङ्गजनुषा मङ्गक्तिमामांसनम् ॥ २ ॥

इति श्रीस्वप्नेश्वरविद्वद्वरविरचिते शाण्डिल्यशतसूत्रीये भाष्ये
 तृतीयस्याध्यायस्य द्वितीयमाङ्गिकं समाप्तस्याऽध्यायः ॥ ३ ॥

समाप्तेयं भक्तिमीमांसा ॥

15997

ROYAL ASIATIC SOCIETY OF BENGAL LIBRARY

Author *Sutra Bhakti Sutra*

Title *Bhakti Sutra or Aphorisms of*
Ram Sandilya.

Call No.

Date of Issue	Issued to	Date of Return

Library of the
ROYAL ASIATIC SOCIETY OF BENGAL
Call No.. *181.4/5965 & S.*
Accession No.. *15997*.....